

QOY ƏDALƏT ZƏFƏR ÇALSIN!



"SƏS" qəzeti mənim
üçün ən əziz qəzetdir

Ilham Aliyev

SƏS



Qəzet 1991-ci il yanvarın 11-dən çıxır

№ 174 (4673) 20 sentyabr 2014-cü il. "Əlincə" Azərbaycan Xeyriyyə Cəmiyyətinin orqanı. Qiyməti 40 qəpik

İlham Əliyev: "Biz öz prinsipial mövqeyimizdən əl çəkməyəcəyik"

"Biz çox böyük məmnuniyyət hissi ilə Türkiyənin "Şahdəniz"dəki və TANAP-dakı payının artırılmasını qəbul edirik"

Səh 2



7

"Avropa Parlamentinin Azərbaycana qarşı ittihamlarını ədalətsizlik hesab edirəm"



13

Avropa Parlamentinin qərəzli qətnaməsi erməni lobbisi tərəfindən sifariş olunub



16

Tarixi qələbə: "Avro-2020" Bakıda!



İlham Əliyev: “Biz öz prinsipial mövqeyimizdən əl çəkməyəcəyik”

Sentyabrın 19-da Azərbaycan Respublikasının Prezidenti İlham Əliyevin və Türkiyə Respublikasının Baş naziri Əhməd Davudoğlunun təkbətək görüşü olub. Görüşdə Azərbaycan ilə Türkiyə arasında ikitərəfli münasibətlərin bütün sahələrdə uğurlu inkişafı məmnunluqla vurğulandı. Əlaqələrimizin bundan sonra da yüksələn xətlə inkişaf edəcəyinə əminlik ifadə olundu. Qarşılıqlı maraq doğuran məsələlər ətrafında fikir mübadiləsi aparıldı. Təkbətək görüş başa çatdıqdan sonra Azərbaycan Respublikasının Prezidenti İlham Əliyev və Türkiyə Respublikasının Baş naziri Əhməd Davudoğlu mətbuata bəyanatlarla çıxış etdilər. Prezident İlham Əliyev öz bəyanatında qeyd edib ki, Türkiyə-Azərbaycan əlaqələri ən yüksək zirvədə, ən yüksək səviyyədədir. Bu, belə də olmalıdır: “Çünki bizim xalqlarımız qardaş xalqlardır. Biz əsrlər boyu bir-birimizin yanında olmuşuq və bu gün iki müstəqil dövlət kimi əlbəttə ki, öz gələcəyimizi birgə quru-ruq.

Bizim siyasi əlaqələrimiz gündən-günə inkişaf edir. Bu ayın əvvəlində hörmətli Prezident Rəcəb Tayyib Ərdoğan Azərbaycanda rəsmi səfərdə idi. İndi hörmətli Baş nazir rəsmi səfərdədir. Mən də seçkilərdən sonra ilk rəsmi səfərimi Türkiyəyə etmişəm. Bu, əslində əlaqələrimizin səviyyəsini əyani şəkildə göstərir. Bu gün biz, eyni zamanda, iqtisadi sahədə uğurla əməkdaşlıq edirik. Sərmayə qoyuluşu baxımından Türkiyə və Azərbaycan burada qarşılıqlı sərmayə yatırmaqla həm öz maraqlarını təmin edir, eyni zamanda, biz bir-birimizi daha da gücləndiririk. Azərbaycandan Türkiyəyə qoyulacaq sərmayələrin həcmi təxminən 20 milyard dollara yaxındır. Eyni zamanda, Türkiyədən Azərbaycana sərmayələr qoyulur. Biz çox böyük məmnuniyyət hissi ilə Türkiyənin “Şahdəniz”dəki və TANAP-dakı payının artırılmasını qəbul edirik. Çünki burada artıq türk şirkətləri daha da böyük paya malik olacaqlar. TANAP layihəsi Türkiyə-Azərbaycan layihəsidir. Bu layihəyə cəmi iki il bundan əvvəl start verildi və bu gün artıq bu layihə reallaşır. Təbii ki, enerji sahəsində əlaqələrimiz nəinki iki ölkə, bölgə, dünya üçün də böyük önəm daşıyır. Sabah Azərbaycanda böyük bir mərasim keçiriləcək - “Cənub” qaz dəhlizinin tikintisi sabah başlayır. İyirmi sentyabr bizim üçün tarixi bir gündür. Çünki 20 il bundan öncə məhz sentyabrın 20-də “Əsrin kontraktı” imzalanmışdır. İyirmi ildən sonra biz artıq XXI əsrin layihəsinə start veririk. Əlbəttə, bu layihənin uğurla həyata keçirilməsində Türkiyə və Azərbaycan tərəfinin rolu xüsusi əhəmiyyət daşıyır.

Enerji sahəsində digər layihələr də icra edilir. Əminəm ki, Trans-Anadolu, Trans-Adriatik və “Şahdəniz-2” layihələrinin uğurla icrası nəticəsində bölgədə əməkdaşlıq üçün yeni şərait yaradılacaq. Bu layihələr həm iqtisadi, həm siyasi maraqlarımızı təmin edəcək və burada iştirak edəcək ölkələrin sayı kifayət qədər çoxdur. Beləliklə, Türkiyə və Azərbaycan bu layihələrin təşəbbüsçüləri kimi geniş beynəlxalq əməkdaşlığa da öz töhfəsini verəcəkdir.

Şübhəsiz ki, bu gün biz hörmətli Baş nazirə Ermənistan-Azərbaycan, Dağlıq Qarabağ münasibətlərinin həlli yollarını müzakirə etdik. Mən hörmətli Baş naziri son vəziyyətlə tanış etdim. Əfsuslar olsun ki, bu münasibət Ermənistanın qeyri-konstruktiv mövqeyinə görə öz həllini tapmır. Ölkəmizin beynəlxalq birlik tərəfindən tanınan əraziləri işğal altın-



“Azərbaycandan Türkiyəyə qoyulacaq sərmayələrin həcmi təxminən 20 milyard dollara yaxındır”



“Bundan sonra da həmişə Türkiyə üçün çalışdığımız qədər Azərbaycan üçün də çalışacağıq. Bizim olduğumuz yerdə Azərbaycan vardır, hörmətli İlham Əliyevin olduğu yerdə də Türkiyə vardır”

dadır. Bu münasibətin postsovet məkanındakı digər münasibətlərdən fərqi ondadır ki, bu münasibət ilə bağlı BMT Təhlükəsizlik Şurasının dörd qətnaməsi var. Təhlükəsizlik Şurası dünyanın ən mötəbər beynəlxalq qurumudur və bu qurum dörd qətnamə qəbul etmişdir. Ermənistan tərəfi sadəcə olaraq buna məhəl qoymur və onları icra etmir. Torpaqlarımızın 20 faizi işğal altındadır. Bizə qarşı etnik təmizləmə siyasəti aparılmışdır. Bir milyondan artıq azərbaycanlı öz doğma torpağında qaçqın, köçkün vəziyyətinə düşmüşdür. Əfsuslar olsun ki, vasitəçilərin fəaliyyəti heç bir nəticə vermir və beynəlxalq hüquq Ermənistan tərəfindən kobudcasına pozulur. Dediym kimi, münasibətin həlli ilə bağlı

beynəlxalq təşkilatların qərar və qətnamələri vardır. Bu münasibət məhz bu qərar və qətnamələr əsasında, Azərbaycanın ərazi bütövlüyü çərçivəsində öz həllini tapmalıdır. Əminəm ki, gün gələcək və Azərbaycan öz ərazi bütövlüyünü tam şəkildə bərpa edəcəkdir.

Fürsət düşmüşkən, Türkiyə hökumətinə, dövlətinə həmişə bizim yanımızda olduğuna görə minnətdarlığımı bildirmək istəyirəm. Türkiyə həmişə ədalətli mövqə nümayiş etdirmişdir - beynəlxalq hüququn norma və prinsiplərinə uyğun bir mövqə. Əlbəttə ki, münasibətin beynəlxalq hüququn norma və prinsipləri çərçivəsində həlli gələcəkdə bölgəyə sülh, barış, genişmiqyaslı əməkdaşlıq gətirəcək. Bu gün bu əməkdaşlıq var. Ancaq Ermə-

Rəsmi xronika

Prezident İlham Əliyev Azərbaycanın neft sənayesi işçilərinin təltif edilməsi haqqında Sərəncam imzalayıb. Prezident İlham Əliyev Alesder Darley Şerferd Kukun “Dostluq” ordeni ilə təltif edilməsi haqqında Sərəncam imzalayıb. Sərəncamda qeyd olunur ki, Azərbaycan neft sənayesinin inkişafında xidmətlərinə görə və “Əsrin müqaviləsi”nin 20 illiyi ilə əlaqədar BP qrupu baş icraçı direktorunun icra aparatının rəhbəri Alesder Darley Şerferd Kuk “Dostluq” ordeni ilə təltif edilib. Dövlət başçısının digər sərəncamı ilə Azərbaycan neft sənayesinin inkişafında xidmətlərinə görə və “Əsrin müqaviləsi”nin 20 illiyi ilə əlaqədar BP şirkətinin Azərbaycan, Gürcüstan və Türkiyə üzrə regional prezidenti Qordon Yanq Birrell də “Dostluq” ordeni ilə təltif edilib.

nistan öz işğalçılıq siyasətinə görə bütün bu əməkdaşlıq layihələrindən təcrid edilib. Bu gün Bakı-Tbilisi-Qars dəmir yolu, Bakı-Tbilisi-Ceyhan neft kəməri, “Cənubi Qafqaz” qaz kəməri, digər təşəbbüslər Ermənistanın iştirakı olmadan həyata keçirilir. Əgər Ermənistan-Azərbaycan, Dağlıq Qarabağ münasibəti həllini taparsa, bölgədə geniş əməkdaşlıq üçün daha da gözəl imkanlar yaranacaqdır. Hər halda biz öz prinsipial mövqeyimizdən əl çəkməyəcəyik və var gücümüzlə çalışacağıq ki, münasibət tezliklə həllini tapsın.”

Baş nazir Əhməd Davudoğlu öz bəyanatında diqqətə çatdırıb ki, Türkiyəyə xidmət Azərbaycana xidmətdir, Azərbaycana xidmət etmək Türkiyəyə xidmət etməkdir:

İlham Əliyev: “Biz öz prinsipial mövqeyimizdən əl çəkməyəcəyik”

Əvvəli Səh. 2

“Mən bundan əvvəl xarici işlər naziri, indi isə Baş nazir olaraq həmişə Azərbaycanı öz Vətənim bildim və indi də, qarşıdakı dövrdə də, - dəyərli dostum hörmətli İlham Əliyevlə təkbətək görüşdə vurğuladığım kimi, - bundan sonra da həmişə Türkiyə üçün çalışdığımız qədr Azərbaycan üçün də çalışacağıq. Bizim olduğumuz yerdə Azərbaycan vardır, hörmətli İlham Əliyevin olduğu yerdə də Türkiyə vardır. Bunu olmadığımız yerlərdə bir-birimizi necə müdafiə etdiyimizi dünya bilir. Azərbaycan bizim üçün bir eşqdır, sevdadır, məhəbbətdir. Bu mənəvi bağlılığı Baş nazir kimi inkişaf etdirmək, dərinləşdirmək mənim boynuma düşən borçdur. Bu hisslərlə 77 milyon qardaşından hörmətli Əliyevə, dəyərli dostumuza salam gətirdim. Türkiyədə və Azərbaycanda gözəl bir ənənə vardır. İlk səfərlər qarşılıqlı olaraq həyata keçirilir. Bu ənənəni davam etdirmək də mənim üçün bu gün bir fəxrdir.

Bundan başqa, Türkiyə ilə Azərbaycanın ikitərəfli əlaqələrində qeyri-adi bir inkişaf əldə etdik. Son 10-12 il ərzində bir çox layihə həyata keçirdik. Ətraf bölgələrə baxarkən, hətta dünyaya baxarkən, eğer, Yaxın Şərqdə, Balkanda, Qafqazda, bütün Avrasiyada iki uğur hekayəsindən söhbət açılrsa, Türkiyə və Azərbaycan iki uğur hekayəsidir. Çiyin-çiyinə yeriyən iki qardaşın uğur hekayəsidir. Bir çox yerdə qeyri-sabitlik, daxili münaqişələr olduğu, təəssüf ki, çox ciddi iqtisadi böhranlar yaşandığı halda, son 10-12 il ərzində Türkiyə və Azərbaycan böyük bir inkişaf əldə etdilər, iqtisadi baxımdan nəhəng layihələr imza atdılar. Biz hər zaman bunu düşündük. Cənab Prezidentlə, hörmətli dostumla bir qədr əvvəl də bunu çox ətraflı olaraq müzakirə etdik ki, eğer Türkiyə müvəffəqiyyət qazanırsa Azərbaycanın uğurları, Azərbaycan uğur qazanırsa Türkiyənin nailiyyətləri güclənir.

İndi maraqlandıığımız layihələrə baxarkən görürük ki, bu layihələr sadəcə Türkiyə ilə Azərbaycana deyil, bütün ətraf bölgələrə sülh gətirən layihələrdir. Bakı-Tbilisi-Ceyhan - Qafqazı Aralıq dənizinə bağladıq. Bakı-Tbilisi-Ərzurum - Qafqazı Anadoluya bağladıq. Bakı-Tbilisi-Qars - bu dəfə dəmir yolu ilə bağladıq. Marmaray da açılınca bütün bu xətlər ilə Pekini Londona bağlayacağıq. İndi TANAP layihəsi və həqiqətən sabah bu mərasimə qatılmaqdan böyük fəxr duyduğum “Cənub” qaz dəhlizi ilə Qafqazı Anadolu üzərindən Balkana bağlayacağıq. Balkan və Qafqaz 1990-cı illərdə daim gərginliklərlə, mənfi xəbərlərlə yadda qalmışdı. İndi Azərbaycan ilə Türkiyənin bu uğur hekayələri bu iki bölgəni sülh bölgələri olaraq bir-birinə bağlayacaq. Anadolu coğrafiyası Xəzər ilə Adriatik arasında bir keçid coğrafiyası olacaq.

Eğer Azərbaycanda bu qüdrət olmasa idi, Azərbaycanda Azərbaycan xalqının gələcəyini düşünən lider olmasa idi, Allah rəhmət etsin, öndərimiz Heydər Əliyevin də söylədiyi kimi, “Bir millət, iki dövlət” kəlamı ilə Azərbaycanın bu qüdrəti böyüməyə, Türkiyə qüdrətli olmasa idi, “Bir millət, iki dövlət” kəlamı kağız üzərində, hər zaman söhbətlərimizdə qalardı. Amma indi, sözün həqiqi mənasında, qüdrətli bir Azərbaycan qüdrətli bir Türkiyə ilə birləşdikdə, bütünleşdikdə, əl-ələ, çiyin-çiyinə verdikdə qazanan sadəcə Türkiyə və Azərbaycan olmur, bütün Qafqaz, bütün Balkan, hətta Avropa və Asiya qazanır. O baxımdan bu layihə həqiqətən əsrin layihəsidir. Sabah bu layihəyə töhfə vermək, bu layihənin təməlqoyma mərasimində, bundan sonrakı mərhələlərdə birgə olmaq bizə böyük fəxr verir. İnşallah, cənab Prezidentlə gələn il martın 17-18-də Çanaqqala savaşının ildö-



nümündə, - bu günlər, eyni zamanda, Qafqaz şəhidlərimizin də ildönümüdür, - hamısını rəhmətlə anırıq, - orada da TANAP-ın Anadolu hissəsinin təməlqoyma mərasimində birlikdə olacağıq. Beləliklə, böyük bir sülh layihəsi gerçəkləşəcək. Bu səhər istər hörmətli Heydər Əliyevin mübarək məzarını, istərsə də Şəhidlər xiyabanını ziyarət edərkən Qarabağ, 20 Yanvar şəhidləri ilə Qafqaz şəhidlərini yan-yanı gördüyümdə onlar necə çiyin-çiyinə, birlikdə müstəqil, azad, qürurlu bir Azərbaycan üçün bir yerdə olmuşdularsa, indi də bizlər sülh dönməndə sülhü gerçəkləşdirmək üçün bir aradayıq. Kaş ki, bizim bu mövqeyimizi hər kəs anlaya biləydi. Kaş ki, hər kəs bu mövqeyə qatıla biləydi.

Biz bu gün axşam da Yunanıstandan, Bolqarıstandan, Monteneqrodan gələn liderlərlə bir yerdə olacağıq. Bu gün və sabah. Balkan və Qafqaz belə bağlanacaq. Təəssüf ki, bəzi ölkələr hələ də bu əməkdaşlıq mühtini anlamırlar. Bir az əvvəl cənab Prezidentin, - içeridə də danışdıq, - burada da bildirdiyi kimi, Qarabağ problemi çözülmədikcə və Ermənistan qeyri-konstruktiv mövqeyini davam etdirdikcə bu şəbəkə çərçivəsində büt-

tün bu layihələrdən kənar qalır. Halbuki Azərbaycanın ərazi bütövlüyünə hörmət göstərilərsə, bu çərçivədə sülh əldə olunsaydı, bundan digər ölkələr kimi Ermənistan da faydalanar. Amma Türkiyə olaraq, Türkiyə Respublikasının Baş naziri olaraq, bir daha burada, Bakıda bütün Türkiyə xalqını da təmsil edərək söyləyirik ki, Azərbaycan torpaqlarının hər bir kvadrantantimetri azad olunana qədər Türkiyə Azərbaycanın apardığı mübarizədə yanındadır. Bunu beynəlxalq hüquq belə söyləyir. Beynəlxalq hüququn tələbləri yerinə yetirilənə qədər Türkiyə ilə Azərbaycan bölgəni sülh bölgəsinə çevirmək üçün çiyin-çiyinə səy göstərəcəkdir. Azərbaycan əleyhinə ola biləcək hər cür mənfi münasibət Azərbaycanda olduğu qədər Türkiyədə də eyni etirazla qarşılanaq. Bu baxımdan iyul ayında cəbhə xəttində şəhid olan qardaşlarımızı rəhmət diləyirəm. Onlar qürurlu Azərbaycan üçün şəhid oldular. Yaralananlara isə şəfa diləyirəm. Mən də bilavasitə xəstəxanaya gedərək Türkiyəyə apardığımız qardaşlarımızı ziyarət etdim, onlarla qucaqlaşdım. O qazilərimizə də şəfalar diləyirəm.

Azərbaycanın ürəyinə düşən ən kiçik

atəş Türkiyənin ürəyinə düşmüş deməkdir. Bunu bir daha buradan bəyan etmək istəyirəm. Bundan başqa, beynəlxalq aləmdə də, regional məsələlərdə də çox yaxın bir əməkdaşlıq şəraitində bir-birimizi dəstəkləməyə davam edəcəyik. Çox gözəl bir haldır ki, BMT Təhlükəsizlik Şurasında Azərbaycanın üzvlüyü bitəndən sonra, inşallah, qarşıdakı oktyabr ayında Türkiyə üzv seçilər və ay-ulduzlu bir bayraq başqa ay-ulduzlu bir bayraqa əvəzlənər. Biz Azərbaycanın şanlı bayrağının harada yüksəldiyini görsək qürur duyuruq, iftixar hissi keçiririk. Azərbaycanın beynəlxalq aləmdə qazandığı uğurları da öz uğurlarımız kimi görürük.

Bunu bir daha vurğulamaq istəyirəm ki, Azərbaycanın regional və beynəlxalq təşəbbüslərinin hamısına dəstək verməyə davam edəcəyik. Qarşıdakı dövrdə, inşallah, daha böyük uğurlara birlikdə imza atacağıq. Başlatdığımız hər layihə sona çatacaq. Sona çatdırdığımız hər bir layihə də yeni layihələrə yol açacaq. Beş milyard dollar məbləğindəki ticarət dövrüyyəsini, inşallah, 2023-cü ildə 15 milyard dollara çatdırmaq hədəfini qətiyyətlə həyata keçirməkdə qərarlıyıq. Eyni qaydada, qarşılıqlı sərmayələrimizi də ən yüksək səviyyəyə çıxarmaq əzmindəyik. Bütün bu orta q hissəyət, orta q iqtisadi və strateji məqsədlərdə də, enerji, nəqliyyat və müdafiə sənayesində də, - müdafiə sənayesinin üzərində görüşümüzə xüsusilə dayandıq, müdafiə sənayesi bizim üçün mühüm strateji bir sektordur, - Türkiyə və Azərbaycan bir çox birgə layihələri həyata keçirməkdə qərarlıdır. Bu layihələrlə, inşallah, iki ölkənin bu ana qədr yazdığı uğur hekayəsi daha yüksək səviyyəyə çatacaq. Mən bir daha öz Vətənimdə, ikinci dəmirəm, birinci evimdə olmaqdan, Azərbaycanda, Bakıda olmaqdan qürur duyuram. Türkiyə Respublikasının Baş naziri olaraq hər zaman Azərbaycanın və azərbaycanlı qardaşlarımızın, can Azərbaycanın yanında olacağımızı bir daha ifadə etmək istəyirəm.”

Xatırladaq ki, Azərbaycan Respublikasının Prezidenti İlham Əliyevin adından ölkəmizdə rəsmi səfərdə olan Türkiyə Respublikasının Baş naziri Əhməd Davudoğlunun şərifinə nahar verilib.

Bakıda keçiriləcək birinci Avropa Oyunlarına hazırlıq işləri yüksək səviyyədə aparılır

Prezident İlham Əliyev Avropa Olimpiya Komitəsinin prezidenti Patrik Hikini qəbul edib

Azərbaycan Respublikasının Prezidenti İlham Əliyev sentyabrın 19-da Avropa Olimpiya Komitəsinin prezidenti Patrik Hikini qəbul edib. Görüşdə 2015-ci ildə ilk dəfə Bakıda keçiriləcək birinci Avropa Oyunlarına hazırlıq işlərinin yüksək səviyyədə getdiyini məmnunluqla qeyd olundu, Azərbaycanda idmanın bütün növlərinin inkişafına göstərilən dövlət qayğısının önəmi vurğulandı, idman sahəsində beynəlxalq əməkdaşlıq məsələləri ilə bağlı fikir mübadiləsi aparıldı.



Azərbaycan və Bolqarıstan arasında tərəfdaşlıq genişlənilir

İlham Əliyev: "Şadam ki, Bolqarıstan "Cənub" qaz dəhlizi layihəsinin iştirakçısıdır. Bu, həm bizim üçün, həm də Avropa üçün vacib layihədir"

Sentyabrın 19-da Azərbaycan Respublikasının Prezidenti İlham Əliyev ilə Bolqarıstan Respublikasının Prezidenti Rosen Plevnelievın təkbətək görüşü olub. Görüşdə ikitərəfli münasibətlərin siyasi, iqtisadi və digər sahələrdə uğurlu inkişafından məmnunluq ifadə edildi. Azərbaycanda "Cənub" qaz dəhlizinin təməlinin qoyulmasının beynəlxalq əməkdaşlıq baxımından əhəmiyyəti qeyd olundu. Ölkələrimiz arasında iqtisadi əməkdaşlığın daha da genişləndirilməsi üçün yaxşı perspektivlərin mövcud olduğu bildirildi. Söhbət zamanı ikitərəfli münasibətlər və beynəlxalq məsələlər ətrafında fikir mübadiləsi aparıldı. Təkbətək görüş başa çatdıqdan sonra Azərbaycan Prezidenti İlham Əliyevin və Bolqarıstan Prezidenti Rosen Plevnelievın nümayəndə heyətlərinin iştirakı ilə geniş tərkibdə görüşü olub. Azərbaycan Prezidenti İlham Əliyev: "Bu gün biz enerji sektoru ilə yanaşı, digər əməkdaşlıq sahələrini müzakirə etdik. Düşünürəm ki, burada həyata keçiriləcək investisiya qoyuluşu, müqavilələr, infrastruktur layihələri sahəsində geniş formatda əməkdaşlığın aparılması üçün yaxşı potensial mövcuddur. Ümidvaram ki, əməkdaşlıq məsələlərini müzakirə etmək üçün növbəti aylarda yeni nümayəndə heyətləri gələcək."

Bolqarıstan Prezidenti Rosen Plevneliev: "Təşəkkür edirəm, cənab Prezident. Böyük tarixi əhəmiyyətə malik olan "Cənub" qaz dəhlizinin təməlqoyma mərasimində iştirak etmək bizim üçün böyük şə-



rəfdir. Bu, bir çox Avropa ölkələrinin on illərlə arzuladığı bir xəyalın reallığa çevrilməsidir və bu məsələdə Sizin tarixi xidmətləriniz var. Bolqarıstan Prezidenti kimi, Avropa İttifaqına üzv olan dövlət başçı-

ları adından mən Azərbaycana Sizə təşəkkür etmək üçün gəlmişəm. Bu, bizim hamımız üçün əlamətdar bir hadisədir. Azərbaycan bizim üçün öz baxışı, investisiya siyasəti ilə vacib ölkədir. Etibarlı dost və

tərəfdaş ölkə kimi, biz həmişə Sizin yanınızdayıq və əməkdaşlıq etmək istəyirik."

Ardı səh.5



Azərbaycan və Bolqarıstan arasında tərəfdaşlıq genişlənir

İlham Əliyev: "Şadam ki, Bolqarıstan "Cənub" qaz dəhlizi layihəsinin iştirakçısıdır. Bu, həm bizim üçün, həm də Avropa üçün vacib layihədir"

Əvvəli Səh. 4

Sentyabrın 19-da geniş tərkibdə görüş başa çatdıqdan sonra Azərbaycan-Bolqarıstan birgə bəyannaməsi imzalanıb. Bəyannaməni Azərbaycan Respublikasının Prezidenti İlham Əliyev və Bolqarıstan Respublikasının Prezidenti Rosen Plevneliev imzaladılar. İmzalanma mərasimi başa çatandan sonra Azərbaycan Respublikasının Prezidenti İlham Əliyev və Bolqarıstan Respublikasının Prezidenti Rosen Plevneliev mətbuata bəyannatlarla çıxış etdilər. Prezident İlham Əliyev bəyannatında qeyd edib ki, Bolqarıstan ölkəmiz üçün Avropada etibarlı tərəfdaşlardır və aramızda yüksək səviyyəli əməkdaşlıq mövcuddur: "Biz az öncə əməkdaşlığımızın müxtəlif sahələrini əhatə edən birgə bəyannamə imzaladıq. Bu, ölkələrimiz arasında yüksək səviyyəli dialoqun və beynəlxalq təşkilatlar çərçivəsində qarşılıqlı dəstəyin sübutudur.

Burada iqtisadiyyat, enerji, mədəniyyət sahələri əks olunub. Eyni zamanda, bizim üçün çox vacibdir ki, Ermənistan-Azərbay-



Prezident Rosen Plevneliev bəyannatında diqqətə çatdırıb ki, Azərbaycan dost və tərəfdaş ölkədir və inanıram ki, digər sahələrdə də birlikdə çalışacağıq: "Biz bu tarixi layihənin tərkib hissəsi olmaqdan çox şadiq. Bu, təkə region üçün deyil, həm də Avropa və dünya üçün mühüm bir layihədir. Çünki hər bir ölkənin hüququ var ki, bir təminatçıdan asılı olmasın. Bu

maye qoyulacaq. Türkiyə Yunanıstan ərazisindən keçən birləşdirici layihələrdə iştirak edəcək. Biz Makedoniyada iş görürük, Serbiyada tikinti başlanılacaq. Bununla da biz regional qovşaq rolunu oynamağa hazırıq və Azərbaycanın sərmayəsini ölkəmizdə görməkdən çox şad olardıq. Biz cənab Prezidentlə bunu müzakirə etdik. Bir sıra memorandumlar imzalanacaq ki, bu, əziz dostlar, bizim əməkdaşlığımıza xidmət edəcəkdir.

Bizim ölkələrimiz arasında dostluq və etibarlı tərəfdaşlıq münasibətləri var. Bu, zənnimcə, digər ölkələr üçün də nümunəvi tərəfdaşlıq ola bilər. Biz sülh şəraitində inkişafın, eyni zamanda, iqtisadiyyatın şaxələndirilməsinin tərəfdaşlığı və inteqrasiyanı dəstəkləyən ölkəyik. Biz yalnız boru kəmərlərini müzakirə etmirik. Biz digər layihələri - dəmir yolu, dəniz limanları və digər strateji infrastruktur layihələrini müzakirə etdik. Hər iki ölkənin strateji-coğrafi yerləşməsi vardır. Avropanı Çinə qədər, Çini Londona və Avropanı Asiyaya birləşdirəcək yerləşməsi vardır. Birgə əməkdaşlıq nəticəsində Bolqarıstan, Türkiyə, Gürcüstan, Azərbaycan həqiqətən də sözün əsl mənasında, dünya ticarətinin 70 faizinə xidmət edən bir qovşaq ola bilər.

Bizim bir sıra yeni layihələrimiz var. Amma bu, həqiqətən də dostlar arasında olan münasibətdir. Biz gələcək layihələri müzakirə etdik. Biz çox şadiq ki, sabah çox önəmli bir tədbirdə iştirak edəcəyik. Amma biz yalnız burada qonaqpərvərlikdən həzz almağa gəlməmişik. Bu, 20 il ərzində, cənab Prezident, Sizin gələcəyə baxışınız nəticəsində ərəşə gəlmiş bir layihədir və digər yeni layihələr artıq masa üzərindədir. Dəmir yolu, qaz, elektrik texniki baxımından Bolqarıstan investorları bu layihələrdə çalışmağa hazırdırlar. Ölkəmizdə münbit biznes ab-havası var, xüsusilə eczaçılıq, istehlak elektronikasının istehsalında. Digər tərəfdən də müdafiə sənayesi məsələsində bir çox layihələr ola bilər ki, biz yaxından əməkdaşlıq edə bilərik. Mən çox şadam ki, təkə prezidentlər arasında deyil, xalqlarımız arasında dostluq mövcuddur. Çünki Azərbaycan və Bolqarıstan xalqları bir araya gəldikdə biz xalqlarımızın iradəsinə əsasən hərəkət edirik."

can, Dağlıq Qarabağ məsələsinin nizamlanması da qeyd olunur və münaqişənin yalnız beynəlxalq hüquq, yəni dövlətlərin ərazi bütövlüyü, suverenliyi və sərhədlərin toxunulmazlığı prinsipləri və BMT Təhlükəsizlik Şurasının müvafiq qətnamələri əsasında həll edilməsinin vacibliyi vurğulanır. Biz Bolqarıstana ədalətə və beynəlxalq hüquqa əsaslanan mövqeyinə görə təşəkkürümüzü bildiririk. Biz bu gün əməkdaşlığın bütün aspektlərini müzakirə etdik. İnanıram ki, müzakirə etdiyimiz bütün məsələlər icra olunacaqdır. Artıq bir çox işlər görüldü, ancaq hələ də görülməli işlərimiz çoxdur. Ölkələrimiz arasında əməkdaşlıq ikitərəfli əlaqələrimizin əhəmiyyətli hissəsini təşkil edir. Sabah biz bir yerdə tarixi tədbirdə iştirak edəcəyik. "Cənub" qaz dəhlizinin təməlqoyma mərasimi təşkil olunacaqdır. Bu, Avropanın enerji təhlükəsizliyinin təmin edilməsində yeni səhifə olacaq və Azərbaycana öz təbii sərvətlərini Avropa bazarlarına nəql etmək imkanı verəcəkdir.

Şadam ki, Bolqarıstan "Cənub" qaz dəhlizi layihəsinin iştirakçısıdır. Bu, həm bizim üçün, həm də Avropa üçün vacib layihədir. Azərbaycan Bolqarıstana və gələcəkdə ölkəmizin ərazisindən digər ölkələrə qaz nəql edə biləcəkdir. Çünki ixtiyarımızda olan böyük həcmdə qaz ehtiyatımız hesabına biz qaz təchizatının coğrafiyasını genişləndirərək Si-

zin qonşularınızı da əhatə edə biləcəyik.

Biz enerji təhlükəsizliyi məsələsində gələcək illərdə də fəal məsləhətləşmələr və əlaqələndirmə aparacağıq. Çünki sabahdan biz bir çox ölkələrin iştirakı ilə konkret işlərə başlayırıq. Burada əlaqələndirməyə və addımlarımızın lazımı şəkildə planlaşdırılmasına ehtiyac olacaqdır. Biz "Cənub" qaz dəhlizi layihəsinin vaxtında və yüksək səmərəliliklə icra edilməsi məsələsinə sadıq və şübhə etmirəm ki, bu, məhz belə də olacaqdır. Eyni zamanda, biz enerji sahəsində digər layihələri də nəzərdən keçirə bilərik və onları da məhz bu gün müzakirə etdik. Sərmayə imkanları, tikinti sahəsində fəaliyyət və üçtərəfli formatda müxtəlif əməkdaşlıq imkanları vardır. Bir sözlə, enerji sahəsindəki əməkdaşlığımız şirkətlərimiz üçün mühüm layihələrdə əlavə imkanlar yaradacaqdır. Bir sözlə, siyasi əlaqələrimizin yüksək səviyyəsi və olduqca mehriban dostluq münasibətlərimiz işgüzar dairelər üçün əməkdaşlığın artırılmasına gözəl imkanlar yaradır.

Cənab Prezident, bu tarixi vaxtda bizimlə olduğunuza görə Sizə bir daha minnətdarlığımı bildirirəm. Sabah biz Azərbaycanın enerji sahəsinin inkişafı üçün müstəsna əhəmiyyətə malik hadisəni qeyd edəcəyik. Sizi bir daha salamlayıram və inanıram ki, əməkdaşlığımız bundan sonra da davam edəcəkdir."

təminatın şaxələndirilməsi bu gün bir çox ölkələrin gündəliyində durur və imkan verir ki, ölkələr alternativ şəkildə inkişaf etsin. Alternativ qaz mənbələrinin təmin edilməsi bir çox ölkələr üçün strateji əhəmiyyət daşıyır və Sizin töhfəniz sayəsində enerji sahəsində təhlükəsizlik məsələsi də güclənmiş olacaq.

Biz "Cənub" qaz dəhlizi layihəsinin ilk gündən dəstəkləmişik. İlk mərhələlərdə bir çox işlər görülmüşdür. Sizə təşəkkür etmək istədim ki, Siz yalnız gələcəyə baxışa malik olan dövlət başçısı deyilsiniz. Siz, eyni zamanda, layihənin üzərində şəxsən duraraq onun gündəlik icra edilməsi prosesinə nəzarət etməsiniz və artıq bu gözəl fəaliyyətin nəticəsinin şahidi olacağıq. Bu, yalnız siyasi bir tədbir olmayacaq. Biz artıq layihənin təməlini qoyuruq. Strateji əhəmiyyətə malik bu layihə Avropa üçün ən iri infrastruktur layihəsi olacaq. Bu, enerji təhlükəsizliyi baxımından da çox mühüm bir tədbir olacaq. Zənnimcə, Azərbaycanın simasında Avropa tərəfdaşları çox etibarlı dost qazanıblar.

Mən bu gün yalnız Bolqarıstan Prezidenti deyil, eyni zamanda, Avropa İttifaqına daxil olan dövlət başçısı kimi danışırım. Azərbaycan dost və tərəfdaş ölkədir və inanıram ki, biz yalnız enerji sahəsində deyil, - burada hər şey aydındır, - digər sahələrdə də birlikdə çalışacağıq. "Cənub" qaz dəhlizinə sə-

20 sentyabr 2014-cü il

Azərbaycan ilə Yunanıstan arasında əməkdaşlıq əlaqələrinin böyük perspektivi var

Prezident İlham Əliyev Yunanıstanın Baş naziri Antonis Samaras ilə görüşüb

Sentyabrın 19-da Azərbaycan Respublikasının Prezidenti İlham Əliyev ilə Yunanıstan Respublikasının Baş naziri Antonis Samarasın təkbətək görüşü olub. Görüşdə ölkələrimiz arasında əlaqələrin uğurla inkişaf etdiyi bildirildi, "Cənub" qaz dəhlizinin reallaşmasının əhəmiyyəti vurğulandı. Qeyd edildi ki, Azərbaycan ilə Yunanıstan arasında əməkdaşlıq əlaqələrinin böyük perspektivi var. Söhbət zamanı ikitərəfli münasibətlər, beynəlxalq və qarşılıqlı maraq doğuran digər məsələlər barədə fikir mübadiləsi aparıldı. Təkbətək görüş başa çatdıqdan sonra Azərbaycan Respublikasının Prezidenti İlham Əliyev ilə Yunanıstan Respublikasının Baş naziri Antonis Samarasın nümayəndə heyətlərinin iştirakı ilə geniş tərkibdə görüşü olub. Görüşdə ikitərəfli münasibətlərin inkişafından məmnunluq ifadə edildi. Enerji sahəsində əməkdaşlıq məsələləri müzakirə olundu, "Cənub" qaz dəhlizinin həyata keçirilməsi ilə bağlı fikir mübadiləsi aparıldı.



Monteneqronun Baş naziri Milo Cukanoviç "ADA" Universiteti ilə tanış olub



Azərbaycanda rəsmi səfərdə olan Monteneqronun Baş naziri Milo Cukanoviç sentyabrın 19-da "ADA" Universiteti ilə tanış olub. AzərTAc xəbər verir ki, əvvəlcə Baş nazir universitetin tədris kompleksini gəzib.

"ADA" Universitetinin rektoru, xarici işlər nazirinin müavini Hafiz Paşayev bu ali təhsil ocağının fakültələri, ixtisasları və proqramları, o cümlədən xarici tələbələr üçün təklif edilən təqaüd proqramı haqqında məlumat verib. Rektor, həmçinin Baş naziri universitetdə təhsil alan üç monteneqro tələbə ilə tanış edib. Monteneqronun Baş naziri "ADA" Universitetinin ixtisaslandırma proqramının yüksək və orta vəzifəli diplomatlar üçün keçirdiyi təlimlər haqqında da ətraflı məlumatlandırılıb. "ADA" Universitetinin dünyanın bir çox ali təhsil ocaqları ilə yaxından əməkdaşlıq etdiyini vurğulayan Hafiz Paşayev gələcəkdə bu cür əlaqələrin daha da genişləndiriləcəyini bildirib.

Sonra tələbələrle görüşən Monteneqronun Baş naziri "ADA" Universitetində tədris prosesini yüksək qiymətləndirib, onlara uğurlar arzulayıb. Baş nazir Milo Cukanoviç yetişməkdə olan gənc nəslin Azərbaycan ilə Monteneqro arasında əlaqələrin inkişafına töhfə verəcəyinə əminliyini bildirib. Baş nazir Milo Cukanoviç "ADA" Universitetinin yeni tədris kompleksi və kitabxanası ilə də tanış olub.

Monteneqronun Baş nazirinə "ADA" Universitetinin rəmzi medalı təqdim edilib.

Görkəmli şərqşünas alim, professor Aida İmanquliyevanın əziz xatirəsi anılıb



Sentyabrın 19-da Azərbaycan Milli Elmlər Akademiyası (AMEA) Akademik Ziya Bünyadov adına Şərqşünaslıq İnstitutunun və Ailə, Qadın və Uşaq Problemləri üzrə Dövlət Komitəsinin kollektivləri İkinci Fəxri xiyabanda görkəmli şərqşünas alim, filologiya elmləri doktoru, professor Aida xanım İmanquliyevanın məzarını ziyarət edib, önünə əklillər qoyaraq, əziz xatirəsini ehtiramla anıblar.

Şərqşünaslıq İnstitutundan AzərTAc-a bildiriblər ki, Ailə, Qadın və Uşaq Problemləri üzrə Dövlət Komitəsinin sədri Hicran Hüseynova professor Aida xanım İmanquliyevanın Azərbaycan şərqşünaslığında yeni dövr ərəb ədəbiyyatının ilk tədqiqatçısı olduğunu söyləyib və onun çağdaş ərəb ədəbiyyatının tədqiqində yeni bir səhifə, yeni bir yol açdığını qeyd edib. Şərqşünaslıq İnstitutunun direktoru, Milli Məclisin deputatı, AMEA-nın müxbir üzvü Gövhər Baxşəliyeva 22 il öncə dünyasını dəyişmiş görkəmli alim Aida xanım İmanquliyevanın mənalı həyat yolundan danışaraq, onun həm bir alim kimi dünya şərqşünaslığı elminə böyük töhfələr verdiyini, həm də bir qadın, ana, həyat yoldaşı kimi Azərbaycan qadınına örnək bir ömür yaşadığını diqqətə çatdırıb. Professor Aida İmanquliyevanın zəngin elmi irsinin əhəmiyyətindən, elmi kadrların hazırlanmasındakı xidmətlərindən bəhs edən G. Baxşəliyeva, alimin həm də Şərqşünaslıq İnstitutuna rəhbərlik etdiyi dövrdə bacarıqlı elm təşkilatçısı kimi özünü göstərdiyini xatırladı.

Oktyabrın 10-da görkəmli alim Aida xanım İmanquliyevanın 75 illiyinin keçiriləcəyini bildiren G. Baxşəliyeva bu münasibətlə Azərbaycan Milli Elmlər Akademiyası Rəyasət Heyətinin və AMEA-nın Şərqşünaslıq İnstitutunun beynəlxalq elmi konfrans təşkil edəcəklərini diqqətə çatdırıb.

“Əsrin müqaviləsi” neft strategiyasını müəyyən etmiş ilk iqtisadi müqavilədir

“Səs” qəzetində “Əsrin müqaviləsi”nin 20 illiyinə həsr olunmuş dəyirmi masa keçirildi

(Əvvəli ötən saylarımızda)

Dünən “Səs” qəzetinin redaksiyasında “Əsrin müqaviləsi”nin 20 illiyinə həsr olunmuş dəyirmi masa keçirildi. Dəyirmi masada YAP Xətai rayon təşkilatının sədri, millət vəkili Hüseynbala Mirələmov, millət vəkilləri Aydın Mirzəzadə, Vahid Əhmədov, YAP Siyasi Şurasının üzvü, YAP Qaradağ rayon təşkilatının sədri Aydın Hüseynov, ARDNŞ-nin baş ofisinin şöbə müdiri Aydın Bədəlov, İqtisad Universitetinin beynəlxalq iqtisadi münasibətlər fakültəsinin dekani Mənsur Bərxudarov, “İqtisadi resursların öyrənilməsi” ictimai birliyin sədri Ruslan Atakişiyev, iqtisadçı-ekspert Vüqar Bayramlı, AEN-in şöbə müdirinin müavini Eldar Şiriyev iştirak edirdilər.

Dəyirmi masanı giriş sözü ilə “Səs” qəzetinin baş redaktoru Bəhruz Quliyev açaraq, qəzetin hər zaman cəmiyyətdə baş verən aktual məsələlər və proseslərlə bağlı dəyirmi masalar təşkil etdiyini bildirdi. Qeyd etdi ki, bu ənənənin davamı olaraq “Səs” qəzeti “Əsrin müqaviləsi”nin 20 illik yubileyi münasibəti ilə dəyirmi masa keçirməklə həmin dövrdə gedən prosesləri hökumət və dövlət nümayəndələrinin, millət vəkllərinin, iqtisadçı-ekspertlərin iştirakı ilə bir daha müzakirə edib cəmiyyətə çatdırmaq niyyətindədir: “Əsrin müqaviləsi” dövlətimiz, xalqımız üçün aktual, önəmli olan məsələlərdən biridir. Bildiyimiz kimi, 1994-cü il sentyabrın 20-də müasir və qüdrətli Azərbaycanın iqtisadi inkişafının təməlini təşkil edən “Əsrin müqaviləsi” imzalandı. İstərdim ki, bu mövzu siyasi və iqtisadi aspektlərdə müzakirə olunsun. Tarixi gerçəklikdən bəllidir ki, XX yüzilliyin sonlarında Sovet İttifaqının süquta uğramasından sonra Azərbaycan xalqı müstəqilliyinə qovuşdu. Ulu Öndər Heydər Əliyevin 1993-cü ilin 13 iyununda xalqın təkidli tələbi ilə yenidən siyasi hakimiyyətə gəlməsi Azərbaycanın müstəqilliyinin xilasını ilə nəticələndi. Tez bir zamanda ölkədə siyasi sabitlik bərpa olundu, dövlət quruculuğuna start verildi.”

B.Quliyev bu müqavilənin imzalanması ilə Azərbaycanın qısa zaman kəsiyində iqtisadi inkişaf yoluna qədəm qoyduğunu, ölkəmizə xarici investisiyaların cəlb edildiyini, beynəlxalq arenada ölkəmizin nüfuzunun artdığını vurğuladı. O dövrdə siyasi vəziyyət necə idi və zəruri hesab edilən hansı addımların atılması tələb olunurdu? deyən soruşan B.Quliyev zamanın ictimai-siyasi tərəflərinə nəzər salaraq iqtisadi-siyasi prizmadan yanaşılaraq müzakirələrin davam etdiriləcəyini vurğuladı.

BƏHRUZ QULİYEV:

- Azərbaycan Prezidenti Cənab İlham Əliyev Azərbaycan Respublikası Dövlət Neft Şirkətinin vitse-prezidenti olduğu illərdə Ulu Öndər Heydər Əliyevin neft strategiyasının həyata keçirilməsində fəal iştirak etmiş, neft müqavilələrinin iştirakçısı, eyni zamanda, tə-



şəbbüskarı olmuşdur. Cənab İlham Əliyev beynəlxalq şirkətlərdən biri ilə müqavilə imzalanan zaman belə fikir səsləndirir ki, sizin hər hansı bir səhviniz şirkətin mənafeyinə, mənim səhvim isə xalqın mənafeyinə zərər yetirə bilər, Mənim səhv etməyə haqqım yoxdur. Bu, əlbəttə ki, Azərbaycan dövlətinin maraqlarının qorunması deməkdir. Aydın müəllim, həmin zamanda baş verən proseslərdə iştirak etmisiniz və fikirlərinizi bilmək maraqlı olardı.

“ƏSRİN MÜQAVİLƏSİ”NİN İMZALANMASI QISA ZAMANDA ÖLKƏMİZİ BÖYÜK İNVESTİSİYALAR MƏKANINA ÇEVİRDİ

AYDIN BƏDƏLOV:

- Azərbaycan müstəqil dövlət kimi təbii sərvətlərinə sahib çıxmaq, milli mənafeyini, iqtisadi və strateji maraqlarını müdafiə etmək gücündə olduğunu bu illər ərzində bir daha təsdiqlədi. Ulu Öndər Heydər Əliyevin uğurlu daxili siyasəti nəticəsində ölkədə yaradılan sabitlik, “Əsrin müqaviləsi”nin imzalanması qısa zamanda ölkəmizi böyük investisiyalar məkanına çevirdi. 1994-cü il sentyabrın 20-də “Əsrin müqaviləsi”nin imzalanması Azərbaycanın iqtisadi inkişafının əsasını qoydu. Ulu Öndərin 20 il əvvəl əsasını qoyduğu neft strategiyası, bu strategiyanın təməlinə dayanan “Əsrin müqaviləsi” Azərbaycanın bu-

günkü və gələcək inkişafına yollar açdı. Azərbaycanın zəngin təbii resurslarının dünya bazarlarına çıxarılması, neft gəlirlərini ölkəmizin hərtərəfli inkişafına, xalqımızın rifahının yüksəlməsinə sərf edilməsi Dahi Şəxsiyyətin uzaqgörən siyasətinin məntiqi nəticəsidir. Neft gəlirlərinin idarə olunmasında şəffaflıq prinsipinin yüksək səviyyədə qorunması məqsədilə 1999-cu ildə yaradılan Dövlət Neft Fondu dövlət siyasətinin əsas prioritetlərini müəyyənləşdirir.

Azərbaycan Prezidenti Cənab İlham Əliyev 1994-cü ildən ARDNŞ-in vitse-prezidenti olduğu illərdə neft müqavilələrinin imzalanmasında böyük rol oynayırdı. 2003-cü ildən isə Heydər Əliyev siyasətini uğurla davam etdirən Prezident İlham Əliyev ölkəmizin iqtisadi və siyasi mövqeyini daha da möhkəmləndirdi. Azərbaycan beynəlxalq münasibətlər sisteminin fəal üzvünə çevrildi. Bu gün Azərbaycanın nüfuz qazanması, inkişafı Cənab İlham Əliyevin Heydər Əliyev siyasətini uğurla davam etdirməsi nəticəsində reallığa çevrilib.

Onu da bildirim ki, 2001-ci ildə Ulu Öndər Heydər Əliyevin Sərəncamı ilə sentyabrın 20-si “Neftçilər Günü” kimi elan olunub. Hər il neftçilər öz peşə bayramlarını qeyd edirlər. Həmin gün hər il əməkdaş fərqlənən neftçilər Azərbaycan Prezidentinin Sərəncamı ilə fəxri adlarla təltif olunurlar. Neft sənayesində uzun müddət səmərəli əmək fəaliyyətinə görə 40-dan çox neftçi Prezidentin Fərdi Təqaüdünə layiq görülüb. Bu gün bizim üçün ikiqat bayramdır. Həmin günü neftçilər həm “Əsrin müqaviləsi”ni, həm də peşə bayramı günü kimi qeyd edirlər.

NEFT SEKTORUNDA ƏLDƏ EDİLƏN GƏLİRLƏR QEYRİ-NEFT SEKTORUNUN İNKİŞAFINA YÖNƏLDİLDİ

MƏNSUR BƏRXUDAROV:

- Müasir həyatımızda Azərbaycana marağın artması Ulu Öndər Heydər Əliyevin düzgün müəyyənləşdirdiyi siyasət nəticəsində mümkün olub. Müstəqilliyimizin ilk illərinə diqqət yetirsək ictimai-siyasi vəziyyətin gərginliyini və belə zamanda Azərbaycanın uçurum qarşısında olduğunu daha aydın görmək olur. O zaman Azərbaycanla iqtisadi əlaqələrin qurulmasında maraqlı olan dövlətlər, şirkətlər qoyacaqları investisiyaların təhlükəsizliyinə tam əmin deyildilər. Çünki ölkədə xaos, anarxiya, özbaşınalıq baş alıb gedirdi. 1993-cü ildə Ulu Öndər Heydər Əliyevin hakimiyyətə qayıdışı Azərbaycanın qarşısında yeni-yeni imkanlar açdı, uğurların təməlini qoydu.

Heydər Əliyevin böyüklüyünü ifadə edən amillərdən bir də odur ki, O, mövcud vəziyyəti yetərincə qiymətləndirə bildi. Həmin dövrdə milli-iqtisadi inkişafın kökündə dayanan zəruri və kafi şərtlər idi. Zəruri şərt o dövrün ictimai-siyasi vəziyyətini bərqərar etmək lazım idi. Kafi şərt isə inkişafın kökündə dayanan iqtisadi inkişaf idi. Bunun da əsasında kapital dayanırdı. 1994-cü ildə “Əsrin müqaviləsi”nin imzalanması milli-iqtisadi inkişafın təməlini qoydu. Əlbəttə, “Əsrin müqaviləsi”nin imzalanması tarixi hadisə, dönüş nöqtəsi idi. “Əs-

“Əsrin müqaviləsi” neft strategiyasını müəyyən etmiş ilk iqtisadi müqavilədir

“Səs” qəzetində “Əsrin müqaviləsi”nin 20 illiyinə həsr olunmuş dəyirmi masa keçirildi

rin müqaviləsi”nin tərəfdaşı olan ölkələrin demək olar ki, hər biri dünyada böyük nüfuza və gücə malik ölkələr idi. Həmin dövr üçün bu ölkələrin Azərbaycanın tərəfdaşına çevrilməsi təhlükəsizliyimizin təminatına səbəb olan amillərdəndir.

Bu gün mövcud vəziyyət, iqtisadi inkişaf, siyasi sabitlik, eləcə də beynəlxalq aləmdə ölkəmizə inamın, marağın artması Dağlıq Qarabağ münaqişəsinin həlli prosesində Azərbaycanın diplomatik üstünlük əldə etməsinə şərait yaradıb. Möhtərəm Prezidentimiz İlham Əliyevin yürütdüyü hücum diplomatiyası beynəlxalq miqyasda ermənilərin işfəsinə səbəb olub. Bu günün realıqları deməyə əsas verir ki, Heydər Əliyevin siyasi kursunun layiqli davamçısı Cənab İlham Əliyevin yürütdüyü siyasət nəticəsində qısa bir zamanda ölkəmizdə neft kapitalı insan kapitalına, neft sektorunda əldə edilən gəlirlər qeyri-neft sektorunun inkişafına yönəldildi.

“ƏSRİN MÜQAVİLƏSİ” SAYƏSİNDƏ ÖLKƏMİZ DÜNYA BAZARINDA İQTİSADI MÜTTƏFİQ KİMİ TANINDI

ELDAR ŞİRİYEV:

- 20 ilə əvvəl imzalanan “Əsrin müqaviləsi” yalnız neft-qaz sektorunun işlənməsi üçün imzalanan müqavilə kimi xarakterizə oluna bilməz. “Əsrin müqaviləsi” neft sektoru ilə yanaşı, qeyri-neft sektorunun inkişafını təmin edən impulsa çevrildi. Bu müqavilə Azərbaycanın xarici siyasətində ilk addım idi. Digər tərəfdən bu uzunmüddətli ilk müqavilə idi. Müqavilənin müddəti 2030-cu ildə bitir və bu müddət ərzində Azərbaycanın bütün xarici iqtisadi siyasətinin strategiyası müəyyənləşdirilib. “Əsrin müqaviləsi” Azərbaycanın dövlət təhlükəsizliyinin təminatçısına çevrildi. Nəinki regionda, qlobal miqyasda nəhəng neft kəməri olan Bakı-Tbilisi-Ceyhanın əsası qoyuldu.

“Əsrin müqaviləsi” sayəsində Azərbaycana birbaşa investisiyalar qoyuldu. Azərbaycan dünya bazarında iqtisadi müttəfiq kimi tanındı. Bununla yanaşı, Azərbaycan beynəlxalq hüquq müstəvisində öz iqtisadi maraqlarını və iqtisadi hüquqlarını qorumağa başladı. Qeyd edək ki, son illərdə Azərbaycan əldə etdiyi neft gəlirləri sayəsində özünü donor dövlətə çevirməyi bacarıb. Bu da böyük bir uğurdur. Əlbəttə ki, iqtisadi tərəqqi hər bir inkişafın təməli daşdır. Ulu Öndər Heydər Əliyevin düzgün müəyyənləşdirdiyi siyasət Azərbaycanı dünyada tanımaqla yanaşı, hərtərəfli inkişafa stimula oldu.

“ƏSRİN MÜQAVİLƏSİ”NİN İMZALANMASI AZƏRBAYCANIN İQTİSADI İNKİŞAFINDA YENİ MƏRHƏLƏNİN ƏSASINI QOYDU

RUSLAN ATAKİŞİYEV:

- “Əsrin müqaviləsi”nin imzalanması Ulu Öndərin müdrik, uzaqgörən siyasətidir. Müstəqilliyinin ilk illərini yaşayan Azərbaycanda Heydər Əliyevin uğurlu daxili siyasəti nəticəsində ölkədə sabitlik yaradıldı. Sabitlik olmadan heç bir sosial-iqtisadi islahatlardan, uğurlardan danışmaq mümkün deyil. Ölkədə sabitliyin, normal biznes mühitinin yaradılması investisiya axınının sürətlənməsinə stimula verən amillərdəndir. Azərbaycanda icimai-siyasi mühitin yaradılması, 1994-cü ilin 20 sentyabrında “Əsrin müqaviləsi”nin imzalanması Azərbaycanın iqtisadi inki-



qavilə imzalanmasaydı, Azərbaycan bu nailiyyətlərə nail ola bilməzdi.

BƏHRUZ QULİYEV:

- Bu gün “Əsrin müqaviləsi”nin 20 illiyinə həsr olunan dəyirmi masada müqavilənin əhəmiyyəti, əldə olunan uğurlar, eləcə də bir sıra yeni modellərdən söz açıldı. Bir daha vurğulandı ki, Azərbaycan bu gün dünyanın ən inkişaf etmiş ölkələrinin təcrübəsinə əsaslanaraq Ulu Öndər Heydər Əliyevin ideyalarından bəhrələnilib yeni modellərini dünyaya təqdim edir.

şafında, dünya iqtisadi sistemine inteqrasiyada yeni bir mərhələnin əsası qoyuldu. Bu müqavilədən sonra onlarla sazişin imzalanması Azərbaycanın gələcəyinə olan inamı bir daha nümayiş etdirdi. Dünyanın tanınmış şirkətləri ilə neft müqavilələri imzalandı. İqtisadiyyatı sürətli tempiylə inkişaf edən respublikamız dünyanın neft-qaz ixrac edən aparıcı dövlətlərindən birinə çevrildi. Enerji müstəqilliyimiz tam təmin olundu, Azərbaycan beynəlxalq miqyasda mühüm qaz ixracatçısına çevrildi.

Əsas Ümummilli Lider Heydər Əliyev tərəfindən qoyulan bu siyasət Cənab İlham Əliyev tərəfindən uğurla davam etdirilir. Prezident İlham Əliyevin yürütdüyü iqtisadi siyasətin ən başlıca uğurlarından biri əldə olunan neft gəlirlərinin idarə olunması mexanizminin çox düzgün şəkildə həyata keçirilməsidir. Neft gəlirləri sosial layihələrə, əsas infrastrukturun yenilənməsi işlərinə yönəldilir. Qəbul olunan müvafiq Dövlət Proqramına uyğun olaraq, xaricdə təhsil alan tələbələrin təhsil haqları dövlət hesabına

ödənilir.

Təbii ki, iqtisadi imkanlar genişləndikcə, bu, özünü ölkəmizin beynəlxalq münasibətlər sistemində yeri və rolunda nümayiş etdirir. Ölkəmizin geosiyasi əhəmiyyəti və nüfuzu yüksəlib. Bütün bunlar 20 il əvvəl imzalanan “Əsrin müqaviləsi”nin nəticəsidir. Həmin mü-

Dəyirmi masada iştirak edən və maraqlı, dəyərli fikirlərini bizimlə bölüşən hər bir iştirakçıya təşəkkürümüzü bildiririk.

Nəzakət ƏLƏDDİNQIZI



20 sentyabr 2014-cü il

GERİDƏ QALMIŞ MÖHTƏŞƏM 20 İL

İlham Əliyev: "Ölkə iqtisadiyyatı və bütövlükdə ölkənin gələcəyi üçün həlledici amil "Əsrin müqaviləsi"nin imzalanmasıdır"

20 sentyabr tarixi neft sənayemində yeni dövrün başlanğıcı hesab olunur. 20 il əvvəl imzalanmış bu müqavilədən əldə olunan siyasi mənfəət gələcəkdə əldə olunaçaq real iqtisadi gəlirlərdən qat-qat çox oldu. Mübağiləsiz demək olar ki, bu müqavilə Azərbaycanı Rusiyanın çaynağından xilas edərək, müstəqilliyinin qarantına çevrildi. Heydər Əliyev Azərbaycan üçün heç nə etməsəydi belə "Əsrin müqaviləsi" onun tarixdə qalması üçün kifayət edərdi.

Belə ki, müstəqilliyinin bərpasından ötən 22 il ərzində Azərbaycan bir çox dövlətlərin yüzilliklər ərzində keçdiyi inkişaf yolunu qət edə bilib, böyük uğurlara imza atıb. Cəmi 22 il ərzində kaos və anarxiyaya son qoyaraq siyasi sabitlik yaratmaq, tənəzzülə uğrayan iqtisadiyyatı dirçəltmək, hətta daha da yüksəltmək, nüfuzlu dövlətlər, beynəlxalq təşkilatlarla qarşılıqlı faydalı münasibətlər qurmaq, regional və qlobal layihələrin əsas iştirakçısı və təşəbbüsünə çevrilmək, sözdə deyil, əməldə dünyada ən sürətlə inkişaf edən ölkə olmaq və bu imici qazanmaq məhz Azərbaycana məxsusdur. Sadaladığımız bütün bu uğurlar Ulu Öndər Heydər Əliyevin uzaqgörən və düşünlü siyasəti nəticəsində mümkün olub. Məhz Onun müstəqilliyin ilk illərində hazırladığı və uğurla həyata keçirdiyi yeni neft strategiyası Azərbaycanın dinamik inkişafını təmin etdi, maliyyə imkanlarının artmasına gətirib çıxardı. Dövlət başçısı İlham Əliyev çıxışlarında qeyd edir ki, ölkə iqtisadiyyatı və bütövlükdə ölkənin gələcəyi üçün həlledici amil "Əsrin müqaviləsi"nin imzalanmasıdır. Bu müqavilə imzalanmasaydı, Azərbaycanın vəziyyəti tam başqa ola bilərdi. "Əsrin müqaviləsi" Azərbaycanı dünyada tanıtdı, dünya iqtisadiyyatının bir parçası kimi təqdim etdi, ölkəyə böyük həcmdə investisiyalar gətirdi. Azərbaycan bu gün nəinki öz, eyni zamanda, tərəfdaşlarının maraqlarını təmin edir. Bu gün Azərbaycan dünyada etibarlı tərəfdaş kimi qəbul edilir, yeri və rolunu daha da möhkəmləndirir.

Məhz 1994-cü il sentyabrın 20-də Ümummilli Lider Heydər Əliyevin rəhbərliyi ilə Bakıda Azərbaycan Respublikası Dövlət Neft Şirkəti (ARDNŞ) ilə dünyanın 8 ölkəsindən 11 iri neft şirkəti arasında sonralar "Əsrin müqaviləsi" adını almış "Azəri, Çıraq, Günəşli" yataqlarının birgə işlənməsi və hasilatın pay bölgüsü haqqında" saziş imzalandı. 1994-cü ilin 20 sentyabrı tarixə müstəqil Azərbaycanın neft sənayesinin ən parlaq mərhələsi kimi daxil oldu. Ümummilli Lider həmin gün müvafiq Fərmanı ilə "Neftçilər Günü" kimi əbədiləşdirdi. "Əsrin müqaviləsi"nin imzalanması ilə Azərbaycan nəinki Xəzər hövzəsinin böyük, zəngin resurslarını dünya şirkətləri üçün açdı, eyni zamanda, ölkəmizin uzunmüddətli və uğurlu inkişafını təmin etdi. Investisiyaların cəlb edilməsi, xarici şirkətlərlə uğurlu və qarşılıqlı maraqlar əsasında yaradılmış əlaqələr, hasilatın artırılması, Azərbaycanın iqtisadi inkişafının təmin edilməsi, neft kəmərlərinin tikintisi və təbii ehtiyatların bu kəmərlər vasitəsilə dünya və Avropa bazarlarına nəql edilməsi layihələri bugünkü Azərbaycanın realıqlarını əks etdirir.

Azərbaycan iqtisadiyyatına qoyulan investisiyaların həcmi 170 milyard dolları ötüb

Ümummilli Liderimiz Heydər Əliyevin əsasını qoyduğu siyasətin Prezident İlham



Əliyev tərəfindən uğurla davam etdirilməsi nəticəsində Azərbaycan iqtisadi inkişaf göstəricilərinə görə dünyanın lider ölkələrindən birinə çevrilib və daha da güclənib. Heç şübhəsiz, bu uğurların əldə edilməsini şərtləndirən amillərdən biri də həyata keçirilən dövlət proqramlarıdır. Yeri gəlmişkən, "The Business Year" nəşrinə müsahibəsində bu məqama da toxunan Prezident İlham Əliyev deyib ki, düşünülmüş proqramlar əsasında həyata keçirilən məqsədyönlü tədbirlər nəticəsində ümumi daxili məhsul 3,4 dəfə, iqtisadiyyatın qeyri-neft sektoru 2,6 dəfə, büdcə gəlirləri 16 dəfə artıb, strateji valyuta ehtiyatlarının həcmi isə 50 milyard dolları keçib.

Onu da qeyd edək ki, sürətlə iqtisadi inkişaf öz növbəsində əhalinin rifahının yüksəlməsinə gətirib çıxarıb. Belə ki, son 10 ildə əhalinin gəlirləri 6,5 dəfə, orta aylıq əməkhaqqı 5,5 dəfə artıb, yoxsulluğun səviyyəsi 49 faizdən 5,3 faizə düşüb, işsizliyin səviyyəsi isə iki dəfə azalaraq cəmi 5 faiz təşkil edir. Bu dövrdə respublikada genişmiqyaslı quruculuq işləri həyata keçirilib, paytaxt və regionlarımız müasirləşib, qabaqcıl texnologiyaların bütün sahələrdə tətbiqi genişləndirilib. Azərbaycanın uğurları aparıcı beynəlxalq təşkilatlar, nüfuzlu reyting agentlikləri tərəfindən də yüksək qiymətləndirilir. Dünya İqtisadi Forumunun "Qlobal Rəqabət Qabiliyyəti İndeksi 2013-2014" hesabatına əsasən, dünya ölkələrinin rəqabət qabiliyyətliyi reytingində Azərbaycan 39-cu yeri tutub.

Uğurlu neft strategiyasının məhsulu olan Bakı-Tbilisi-Ceyhan neft boru kəmərinin 2006-cı ildə istismara verilməsindən sonra Azərbaycan böyük həcmdə neft gəlirləri qazandı. Bununla da, tezliklə daxili investisiyalar xarici yatırımlardan üstün səviyyəyə yüksəldi, üstəlik, Azərbaycan özü də investor ölkəyə çevrildi. Son 10 ildə ölkə iqtisadiyyatına qoyulan investisiyaların həcmi 132 milyard dolları, "Əsrin müqaviləsi"nin imzalanmasından sonrakı dövrdən isə 170 milyard dolları ötdü. Bunun 84 milyard dollar yaxın xarici, 88,7 milyard dolları isə daxili investisiyalardır.

Xatırladaq ki, Prezident İlham Əliyev "The Business Year" nəşrinə müsahibəsində ölkədəki investisiya siyasətindən də bəhs edərək neft gəlirlərinin bu sahəyə yönləndirildiyini söyləyib: **"Son 10 ildə Azərbaycanda neft-qaz istehsalından əldə olunmuş gəlirlərin bir qismi məqsədyönlü şəkildə və xüsusi proqramlar çərçivəsində qeyri-neft sektorunun inkişafına, yüksək texnologiyalı yerli sənaye müəssisələrinin yaradılmasına və milli iqtisadiyyatın şaxələndirilməsinə yönəldilmişdir. Məhz bunun nəticəsidir ki, bəhs etdiyimiz dövrdə qeyri-neft sektorunda orta hesabla 10 faiz illik artım müşahidə olunmuşdur. Bundan**

başqa, milli sahibkarlığın hərtərəfli dəstəklənməsi, nəhəng investisiya proqramlarının icrası, sosial-iqtisadi infrastrukturların bərpası və yenidən qurulması, qabaqcıl texnologiyalara əsaslanan, rəqabət qabiliyyətli yeni istehsal müəssisələrinin tikintisi Azərbaycanda sənaye istehsalının həcmi 2,7 dəfə artmışdır".

Sənayenin inkişafında "Əsrin müqaviləsi"nin danılmaz rolu

Onu da qeyd edək ki, "Əsrin müqaviləsi"ndən sonra Azərbaycanda sənaye sektoru yenidən ölkə iqtisadiyyatının inkişaf etmiş aparıcı sahələrindən birinə çevrildi. Ölkə iqtisadiyyatında aparılan genişmiqyaslı, köklü islahatlar nəticəsində 1995-2014-cü illərdə sənaye sahəsində əhəmiyyətli nəticələr əldə olunub. Təkcə son on ildə Azərbaycan iqtisadiyyatının bütün sahələrində olduğu kimi, sənayenin inkişafında da böyük uğurlar qazanılıb, sənaye məhsulları istehsalının həcmi 2,7 dəfə artıb. Bu müddət ərzində rəqabət qabiliyyətli müasir sənaye sahələrinin yaradılması, sənayenin infrastruktur təminatının yaxşılaşdırılması sahəsində çoxsaylı layihələr icra edilib, yeni iş yerləri açılıb, ölkə sənayesi yeni inkişaf mərhələsinə qədəm qoyub. Hazırkı mərhələdə müasir çağırışlar və yeni təşəbbüslər nəzərə alınmaqla sənayenin modernləşdirilməsi və qeyri-neft sənayesinin şaxələndirilməsi məqsədi ilə bir sıra tədbirlərin həyata keçirilməsi, o cümlədən mövcud təbii və iqtisadi resursların təsərrüfat dövriyyəsinə cəlb edilməsi, ənənəvi sənaye sahələri ilə yanaşı, yeni prioritet istehsal sahələrinin, sənaye parklarının yaradılması, regionlarda sənaye potensialının gücləndirilməsi, sənayenin innovasiyalar əsasında inkişafını təmin edəcək imkanların formalaşdırılması zəruridir. Məhz bütün bunları nəzərə alaraq ölkə iqtisadiyyatının sənayeləşməsinə sürətləndirmək, Azərbaycanın güclü sənaye mərkəzinə çevrilməsi üçün mövcud potensialdan daha səmərəli istifadə etmək məqsədi ilə Prezident İlham Əliyev 2014-cü ilin yanvar ayının 10-da "Sənaye ili" elan edilməsi haqqında Sərəncam imzalayıb. Eyni zamanda "Azərbaycan Respublikasında sənayenin inkişafına dair 2015-2020-ci illər üçün Dövlət Proqramı" hazırlanıb.

Beləliklə də, bu gün Azərbaycanın neft-qaz sənayesi intibah dövrünü yaşayır. Dünyanın enerji xəritəsində özünəməxsus yeri olan ölkəmizin mövqeləri möhkəmlənir, Prezident İlham Əliyevin rəhbərliyi altında irəli sürdüyü və reallaşdırdığı təşəbbüslər bu sahədə yeni vəziyyətin yaranmasına gətirib çıxarıb.

RƏFİQƏ KAMALQIZI

YAP Gənclər Birliyində növbəti seminar keçirilib



Bu gün YAP Gənclər Birliyinin ofisində "Ekologiyasız Həyat Yoxdur" layihəsi çərçivəsində sonuncu seminar keçirilib. Seminar iki hissədən ibarət olub. Birinci hissə dünyada ekologiya təhlükəsizliyi, ikinci hissə isə Azərbaycan təbiəti və onun mühafizəsi sahəsində həyata keçirilən ekoloji layihələr mövzusunda olub.

Seminarı giriş sözü ilə açan YAP Gənclər Birliyinin sədri, partiyanın Siyasi Şurasının üzvü Seymur Orucov bu layihənin əhəmiyyətindən danışıb. O bildirdi ki, dünyada baş verən hadisələr, xüsusilə də mühərribələr ekologiyaya öz təsirini göstərir: "Ermənistanla yerləşən atom-elektrik stansiyası da ekoloji baxımdan çox təhlükəli bir obyektir. Bu stansiya artıq neçə illərdir ki, fəaliyyət müddətini başa vurub, lakin hələ də mövcudluğunu qoruyur. Bu stansiya Ermənistanla bərabər Azərbaycan üçün də böyük təhlükə mənbəyidir. Əgər onun bir blokunda hər hansı bir partlayış olarsa radiasiya küləyin istiqamətli olaraq Azərbaycana da gələ bilər və bu gələcək nəsillər üçün böyük fəsadlar yaratmış olacaq. Həmçinin qeyd etmək lazımdır ki, ermənilər işğal altında olan torpaqlarımızda ağacların, heyvanların hamısını məhv ediblər. Bununla onlar təkcə Azərbaycana deyil, dünya ekologiyasına da ziyan vurublar". Onun sözlərinə görə, ölkəmizdə təbiəti qorumaq, ekologiyanın təhlükəsizliyini təmin etmək sahəsində silsilə tədbirlər keçirilir: **"Hal-hazırda ekologiyanın qorunması sahəsində dövlət tərəfindən ciddi tədbirlər həyata keçirilir. Dövlət başçımız Cənab İlham Əliyevin göstərişi ilə qoruqların mühafizəsi daha da gücləndirilib, ağacəkmə ilə bağlı cəzalar sərtləndirilib, su-kanalizasiya sistemlərində quruculuq işləri daha da möhkəmləndirilib".**

Daha sonra Nazirlər Kabinetinin aparıcı məsləhətçisi Rövşən Məmmədov çıxış edərək ekologiyanın qlobal bir məsələ olduğunu və bu sahədə planlaşdırılan bütün addımların dərhal tətbiq edilməli olduğunu qeyd edib: **"Dünyada ekoloji böhran, ekoloji təhlükəsizlik problemləri var. Lakin bu barədə qərara alınan tədbirlər hələ də sadəcə vərəq üzərindədir. Onların tətbiqinə artıq çoxdan başlanılmalı idi. Xüsusilə nüvə obyektləri və onların təhlükəsiz istismarına nəzarət olunmalıdır. Yaponiyada baş verən hadisə hələ də öz mənfi təsirlərini göstərir, uşaqlarda şüalanmadan yaranan mutasiya halları müşahidə olunur. Belə halların yenidən baş verməməsi üçün dünya dövlətləri bu sahədə birgə tutarlı addımlar atmalıdırlar".**

Seminarın növbəti hissəsində iştirakçıların sualları və təklifləri dinlənilirdi. Bir neçə təklifin icrasına onlara istənilən dəstəyin göstəriləcəyi bildirildi.

TƏRANƏ

“Müasir cəmiyyətdə qadınların rolu”

Bu mövzuda YAP Qusar rayon təşkilatı konfrans keçirib



Dünən YAP Qusar rayon təşkilatı rayonda fəaliyyət göstərən Heydər Əliyev Mərkəzi ilə birlikdə “Müasir cəmiyyətdə qadınların rolu” mövzusunda konfrans keçirmişdir. Konfransda rayonun ictimai-siyasi həyatında fəal iştirak edən qadınlar, partiyanın fəal üzvləri iştirak etmişdir. Konfransı giriş sözü ilə açan Heydər Əliyev Mərkəzinin direktoru, YAP Qusar rayon təşkilatı qadınlar şurasının sədr müavini Neva Abdurahmanova müasir dövrdə cəmiyyətin aparıcı qüvvəsi olan qadınların rolundan söz açdı.

YAP Siyasi Şurasının üzvü, YAP Qusar rayon təşkilatının sədri David İbramxəlilov isə çıxışında müstəqil Azərbaycanın inkişafında qadınların fəaliyyətinin əvəzsiz olduğunu qeyd etdi.

D.İbramxəlilov bildirdi ki, Ümummilli Lider Heydər Əliyevin həyata keçirdiyi dövlət qadın siyasəti bu gün Azərbaycan Prezidenti İlham Əliyev tərəfindən uğurla davam etdirilir. Bu il ölkəmizdə keçiriləcək bələdiyyə seçkilərində qadınların rolundan danışan

rin artırılacağına ümidlər böyükdür”.

K.Qılıçova çıxışında onu da dedi ki, YAP Qusar rayon təşkilatında 5418 nəfər partiya üzvü təmsil olunur ki, onların da 2399 nəfərini qadınlar təşkil edir. K.Qılıçova qadınların ictimai-siyasi həyatında fəallığın artırılması üçün bu qüvvədən səmərəli istifadə ediləcəyini bildirdi.

Konfransda çıxış edən Qusar bələdiyyəsinin üzvü Reyhan Hüseynəliyeva, Xürəl kənd orta məktəbin direktoru, ərazi ilk partiya təşkilatının sədri Rübəbə Xasmətova qadınların ictimai-siyasi

D.İbramxəlilov bildirdi ki, partiyanın məqsədi seçkilərdə fəallıq nümayiş etdirmək, qadın bələdiyyə üzvlərinin sayının daha da artırılmasına nail olmaqdır.

Konfransda çıxış edən YAP Qusar rayon təşkilatının qadınlar şurasının sədri Kəmalə Qılıçova qeyd etdi ki, Azərbaycanın Birinci xanımı, Heydər Əliyev Fondunun prezidenti Mehriban Əliyevanın gərgin fəaliyyəti qadınlara bir nümunədir: “Əvvəlki seçkilərlə müqayisədə qadınların sayı parlamentdə dörd dəfə, bələdiyyədə isə beş dəfə artmışdır. Növbəti bələdiyyə və parlament seçkilərində bu göstəricilərə



yasi həyatında fəallığın artırılması istiqamətində görülən işlərdən və qarşıda duran vəzifələrdən söhbət açdı.

Tədbirin sonunda konfrans iştirakçıları rayonun sənətkar qadınlarının əl işlərindən ibarət sərgiyə baxış keçirdilər.

Zümrüd Bayramova

“Qətnamənin bizim üçün elə bir əhəmiyyəti yoxdu”

“Avropa Parlamentinin Azərbaycanla bağlı qəbul etdiyi qətnamə ciddiyyə alınacaq dərəcədə önəmli deyil”. Bunu SİA-ya

Milli Məclisin deputatı, politoloq Rəsim Musabəyov deyib. Politoloq bildirib ki, bu qətnamə Azərbaycan üçün heç bir önəm daşıyamalıdır: “Azərbaycan Avropa Birliyindən heç bir pul vəsaiti gözləmirsə, yaralı yerimiz olan Dağlıq Qarabağ münaqişəsinin həllində lazımı dəstək görmürsə, o qətnamənin bizim üçün elə bir əhəmiyyəti yoxdur”.



Aqil Abbas: “Müsavatın qurultayı cəmiyyətə maraqlı deyil”

“Müsavatın keçirəcəyi qurultay onsuzda Azərbaycan cəmiyyəti üçün maraqlı deyil”. Bunu SİA-ya millət vəkili Aqil

Abbas müxalifətin Bakı şəhər İcra Hakimiyyəti tərəfindən Müsavatın qurultayının keçirilməsi üçün ayırdığı yerdən narazı qalmasına münasibət bildirərək deyib. Aqil Abbasın sözlərinə görə, müxalifət ancaq onlara ayrılan yerdə öz qurultayını keçirməlidir: “Müxalifətyönlü siyasi partiyalar bəzən görürsən ki, özlərini daha yüksək səviyyədə göstərməyə çalışır. Hətta şahidi oluruq ki, onlar statistik rəqəmləri şişirdərək deyirlər ki, biz qurultaya 1200, ya da 5 min nəfərə yaxın üzv qəbul edəcəyik. Bütün bunların hər biri onların reklamına hesablanır. Bu insanların əllərindən onsuzda başqa heç bir şey gəlmir”.



Ermənilərdən Leyla Yunusa növbəti dəstək

Avropa Parlamentinin Yaşıl fraksiyası Leyla Yunusun “Saxarov” mükafatına namizədli-

yini irəli sürüb. Mükafatın kimlərə və hansı xidmətlərinə görə verilməsi ilə bağlı araşdırma aparıldıq, ortaya maraqlı



faktlar çıxdı. Belə ki, 1988-ci ildə Avropa Parlamenti tərəfindən təsis olunan mükafat guya insan haqları uğrunda mübarizə aparan və buna görə hakimiyyətlərin ciddi təzyiqlərinə məruz qalan şəxslərə verilir. Əslində isə belə deyil. Məlum oldu ki, bu mükafatı indiyə qədər alan şəxslərin əksəriyyəti öz ölkəsində vətənə xəyanətdə ittiham olunan, xarici ölkələrə casusluq etməkdə təqsirləndirilən şəxslərdir. L.Yunusa da “Saxarov” mükafatının verilməsi iddiası ilə çıxış edən deputatlar elə dünən Avropa Parlamentində Azərbaycanla bağlı qərarlı qətnamə qəbul etdirən şəxslərdir. Həmin deputatların əksəriyyəti fransa və almaniyalı deputatlardır. Ümumilikdə 46 nəfərin imzası ilə hazırlanan müraciəti imzalayan qərblı deputatlar həm də qondarma “erməni soyqırımı” layihəsinin dəstəkçiləridir. Uzun illərdir ki, ermənilər tərəfindən maliyyələşən Avropa Parlamentinin məlum deputatlarının bu dəfə də erməni mövqeyindən çıxış edərək L.Yunusu mükafata namizəd göstərmələri başadüşüləndir.

Araz Əlizadə: “Məndən olsaydı “Milli Şura”ya avtobus verərdim”

“AXCP və “Milli Şura” ölü təşkilatdır. Ölülər isə dirilmir”. Bunu SİA-ya Azərbaycan Sosial Demokrat Partiyasının (ASDP) sədri Araz Əlizadə AXCP ilə “Milli Şura”nın birləşəcəyinə dair səslənən fikirlərə münasibət bildirərək deyib. Partiya sədri vurğulayıb ki, onlar heç vaxt birləşməz: “Əgər birləşsələr belə heç nə alınmayacaq. Çünki sıfırı sıfıra vurduqda sıfır alınır. Ümumiyyətlə, onların nə planlaşdırdıqları mənə heç bir halda maraqlandırmır”. A.Əlizadə radikal müxalifətin aksiyalar keçirəcəyi ilə bağlı yayılan fikirlərə də münasibət bildirib: “Məndən olsaydı onlara aksiyaya keçirmək bütün şəraiti yaradardım. Hətta onlara avtobus da verərdim ki, görək, aksiyada iştirak üçün heç olmasa bir avtobus adam yığa biləcəklər?”



Tənzilə Rüstəmханlı: “Avropa Parlamentinə Leyla Yunus kimi xainlər lazımdır”

“Qərbin indiyə qədər Azərbaycanla bağlı yaydığı tənqidi bəyanatların, verdiyi qərarların hamısı qərəzlidir”. Bu fikirləri SİA-ya “Azəri-Türk Qadınları” İctimai Birliyinin sədri Tənzilə Rüstəmханlı açıqlamasında deyib. Onun sözlərinə görə, Azərbaycana şər və böhtan atmaq, ölkəmizi haqsız tənqid etmək bir daha sübut edir ki, elə ən çox repressiyalar Avropada baş verir, insan hüquqları da məhz bu ölkələrdə daha çox pozulur: “Onlar özlərində olmayan ədaləti, söz azadlığını bizdən tələb edirlər. Bununla da nəzərləri öz üzərlərindən çəkirlər. Sanki Avropa özünü korluğa vurub. Görəsən, ölkəmiz haqqında qərəzli müzakirələr keçirib, qərarlar verən Avropa haqq-hüquqları pozulan, uzun illərdir ki, vətən həsrəti ilə yaşayan bir milyondan artıq məcburi köçkünlərimizin halını görmürmü? Bir milyonu görməyən, Leyla Yunusu necə görə bilir? Avropa Azərbaycan haqqında Leyla Yunus kimi xainlərin “donos”larına əsaslanıb müzakirələr keçirir”. T. Rüstəmханlı vurğulayıb ki, Leyla Yunus vətən xainidir: “Bütün bunlar onun kimilərin Avropada pula görə ölkəmiz haqqında ağızına gələni danışmasının nəticəsidir. Onu yaxşı tanıyıram. Leyla Yunus hələ Müdafiə Nazirliyində işləyəndə etdiyi xəyanətləri, satqınlıqları ilə məşhur idi”.



Azərbaycan Respublikasının baş prokuroru Zaqatala şəhərində vətəndaşları qəbul edib

Azərbaycan Respublikasının Prezidenti İlham Əliyevin tapşırığı və tövsiyələrinə əsasən, mərkəzi icra hakimiyyəti orqanlarının rəhbərləri tərəfindən bölgələrdə vətəndaşların qəbulu davam etdirilir. Mərkəzi icra hakimiyyəti orqanları rəhbərlərinin şəhər və rayonlarda vətəndaşların qəbulu cədvəlinə uyğun olaraq baş prokuror Zakir Qaralov sentyabrın 19-da Zaqatala Rayon Prokurorluğunun inzibati binasında Zaqatala, Balakən, Qax, Şəki, Oğuz və Qəbələ rayonlarından olan vətəndaşları qəbul edib. Azərbaycan Respublikası Baş Prokurorluğunun mətbuat xidmətindən AzərTAc-a bildiriblər ki, qəbuldan əvvəl baş prokuror və Zaqatala Rayon İcra Hakimiyyəti başçısının birinci müavini xalqımızın ümummilli lideri Heydər Əliyevin şəhərin mərkəzində ucaldılmış abidəsini ziyarət edib, önünə gül dəstələri düzərək əziz xatirəsini ehtiramla anıblar. Baş Prokurorluğun məsul əməkdaşlarının, habelə əlaqədar təbə prokurorların iştirakı ilə keçirilən qəbulda baş prokuror Zakir Qaralov bölgədə yaşayan 30-dan artıq vətəndaşın müraciətlərində qaldırılan və bilavasitə prokurorluq orqanlarının səlahiyyətlərinə aid olan məsələlər üzrə onların qanunauyğun və operativ şəkildə həll edilməsi üçün Baş Prokurorluğun əlaqədar struktur qurumlarının rəhbərlərinə və təbə rayon prokurorlarına müvafiq göstərişlər verib. Müraciətlərdə qaldırılan məsələlərin bir qismi elə yerində öz həllini tapıb. Eyni zamanda, prokurorluğun fəaliyyətinə aid olmayan digər məsələlərlə bağlı müraciətlərin araşdırılması üçün aidiyyəti üzrə göndərilməsi təmin olunub.

Avropa Parlamenti ənənəvi amplusından çıxış edib



Məlum olduğu kimi, Avropa Parlamenti növbəti dəfə Azərbaycana qarşı qərəz nümayiş etdirərək guya Azərbaycanda insan hüquqlarının pozulduğu, demokratiyanın mövcud olmadığı, bəzi "hüquq müdafiəçi"lərinin həbs olduğu barədə qətnamə qəbul edib. Təbii ki, bu, bir daha Azərbaycana qarşı Avropa Parlamentinin qərəzli münasibətinin göstəricisidir. Bu mövzu ilə bağlı müsahiblərimiz də Avropa Parlamentinin qərarının ermənipərəst maraqlara söykəndiyini bildirdilər.

İnsan Hüquqları XXI əsr Fondunun sədri Şahin Camalov:

- Azərbaycanda hər bir məsələ qanunlar çərçivəsində öz həllini tapır. Bu baxımdan, Avropa Parlamentinin Azərbaycan haqqında qəbul etdiyi qətnamə reallığı özündə əks etdirməyən yersiz bir sənəddir. Azərbaycanın dünyada yerinin və rolunun möhkəmlənməsi, sosial-iqtisadi sahədə böyük nailiyyətlər əldə etməsi Avropa dövlətlərini hər zaman narahat edən məqam olub. Həmin o qüvvələrin istəyi Azərbaycanda nə isə bir xoşagəlməz bir vəziyyət yaratmaq və iqtisadi inkişafı ləngitməkdir. Amma onların bəd niyyətləri keçərlilə olmayacaq. Azərbaycan öz yolu ilə - Ulu Öndər Heydər Əliyevin müəyyənləşdirdiyi yolla inkişafını davam etdirəcək.

Korrupsiyaya qarşı Mübarizə Fondunun icraçı direktoru Vasif Mövsümov:

- Azərbaycana qarşı olan ikili standartlar haradan qaynaqlanırsa, Avropa Parlamentinin növbəti dəfə Azərbaycana qarşı qərəz nümayiş etdirməsi də elə həmin mənbədən qaynaqlanır. Biz bu cür halların çox şahidi olmuşuq. Qərb ölkələri Azərbaycanda öz maraqlarına xidmət edən amilləri görmək istəyir. Yəni Qərb ölkələrinin öz maraqlarına nə xidmət edirsə və onların fəaliyyətində nələr tələb olunursa, onu Azərbaycanda görmək arzusundadırlar. Amma onların planları baş tuta bilməz. Çünki Azərbaycan güclü bir dövlətdir.

GÜLYANƏ

"Azercell"dən abunəçilərinə yeni unikal tarif paketi

"Sən də Gənc OL, Sərfəli Tarifdən Yararlan!"



"Azercell" Telekom abunəçilərinə maraqlı sürpriz hazırlayıb. Dünən şirkət yeni "Gənc OL!" tarifini abunəçilərinə təqdim edib. Şirkətin prezidenti Kiril Qaburiç bildirib ki, indi hər kəs "Gənc OL!" tarifinə qoşula bilər, özü də çox asan: "Azercell"nin yeni tarif paketinə qoşulmaq üçün "SimSim" abunəçiləri "Gənc OL! 5" və ya "Gənc OL!10" açar sözünü 7575-ə göndər-

məlidirlər. "Gənc OL!" tarif paketinə qoşulmaqla siz sərfəli tarifdən yararlana, müxtəlif endirimlər və kampaniyalardan faydalana bilərsiniz. Belə ki, ayda cəmi 5 AZN ödəyib "Gənc OL 5" tarif paketinə qoşulmaqla siz "Gənc OL!" abunəçiləri arasında 300 dəqiqə, şəbəkədaxili zənglər üçün 20 dəqiqə, şəbəkəxarici zənglər üçün 10 dəqiqə danışıq əldə edirsiniz. Bundan əlavə, siz hər ay 500 MB GPRS və 300 SMS-dən yararlanmaq imkanı qazanırsınız. Bu paketin daha bir üstünlüyü isə ondan ibarətdir ki, aylıq paketdəki danışıq bitəndən sonra "Gənc OL!" abunəçiləri öz aralarında cəmi 2 qəpiyə danışacaqlar. "Gənc OL! 10" paketi də sizə belə sərfəli danışıq təklif edir. Burada abunəçilərə öz aralarında 800 dəqiqə, şəbəkədaxili 50 dəqiqə, şəbəkəxarici isə 30 dəqiqə danışıq imkanı verilir. Eyni zamanda 1 GB Mobil İnternet və 800 SMS-dən istifadə etmək imkanı qazanırsınız. Bu endirimli və sərfəli tarif paketinə qoşulmaqla siz eyni zamanda "Azercell"nin abunəçiləri üçün yaratdığı əyləncəli və maraqlı "Gənc OL!" portalından www.gencol.az yararlana bilərsiniz. Portala daxil olmaqla siz eyni zamanda "Gənc OL!" tarif paketinin təklif etdiyi xüsusi endirim və kampaniyalardan faydalana bilərsiniz".

Onu da qeyd edək ki, bütün "Azercell" abunəçiləri "Gənc OL!" portalına mobil telefon üzərindən pulsuz daxil ola bilərlər. "Gənc OL!" paketinin sizə təklif etdiyi kampaniyalara gəlincə, bu paketə qoşulmaqla siz ParkCinemada həftənin 5 iş günü saat 09:00-dan 18:00-dək bir bilet almaqla, ikincini pulsuz əldə edəcəksiniz.

R.HÜSEYNOVA

Heydər Əliyev Fondu zəngin Azərbaycan musiqisinin ən böyük qayğıkeşi, hamisi və alovlu təbliğatçısıdır



Bu fikirlər YAP İsmayilli rayon təşkilatının İncəsənət Məktəbi ərazi ilk partiya təşkilatında 18 sentyabr Üzeyir Musiqisi Günü münasibətilə keçirdiyi tədbirdə səsləndirilib.

Tədbiri giriş sözü ilə YAP İsmayilli rayon təşkilatının sədri Əzizə Vahabova açaraq

qeyd edib ki, Böyük Öndər hakimiyyətdə olduğu bütün dövrlərdə Azərbaycan musiqisi və incəsənətinin inkişafına, bu sahədə istedadlı vətən övladlarının əməyinə daim yüksək qayğı və diqqət göstərilib. Son 10 ildə bu ənənə böyük uğurlar və yeni-yeni çalarlarla Möhtərəm Prezidentimiz Cənab İlham Əliyev və YUNESKO VƏ İSESKO-nun xoşməramlı səfiri, millət vəkili Mehriban xanım Əliyeva tərəfindən davam etdirilir. O bildirib ki, Azərbaycan xalqının mədəni ənənələri və tarixində dərin köklərə malik olan muğam sənətinin ölkə miqyasında inkişafı və dünyada təbliği, Azərbaycanın milli musiqi irsinin qorunub saxlanması, dünya musiqi incilərinin Azərbaycanda tanınması Heydər Əliyev Fondunun mədəniyyət sahəsindəki fəaliyyətində mühüm yer tutur. Azərbaycanın Birinci xanımı Mehriban xanım Əliyeva bilavasitə diqqət və qayğısı sayəsində Azərbaycan muğamının yenidən öz əvvəlki şöhrətini geri qaytardı. Milli musiqimizin dünyanın mədəni irs siyahısına salınması istiqamətində görülən işlər tezliklə öz bəhrəsini verdi.

Nətiq qeyd edib ki, Ümummilli Liderimiz Heydər Əliyev "Üzeyir Musiqi Günü"ün keçirilməsi haqqında" 1995-ci il 18 sentyabr tarixli Fərmanına uyğun olaraq hər il ölkəmizdə ənənəvi Milli Musiqi Günüün keçirildiyini diqqətə çatdırıb. 2009-cu ildən başlayaraq dünyanın məşhur musiqi ifaçılarının iştirakı ilə beynəlxalq musiqi festivalları keçirilir: "Bu gün Azərbaycanın dahi bəstəkari, musiqişünas alim, publisist, dramaturq, pedaqoq və ictimai xadim, müasir Azərbaycan professional musiqi sənətinin və milli operasının banisi Üzeyir Hacıbəylinin anadan olmasının 129 ili tamam olur.Öz gözəl musiqi əsərləri ilə qəlblərə yol tapan, zəngin yaradıcılıq irsinə, bitməz-tükənməz fəaliyyətini saymaqda bitməyən bu dahi şəxsiyyətin adı dünya musiqi xəzinəsinə qızıl hərflərlə yazılmışdır. Dahi bəstəkarın ecəzkar musiqisi xalqımız və müstəqilliyimiz yaşadığıca bütün dünyanı rıqqətə gətirəcək".

Daha sonra İsmayilli İncəsənət Məktəbinin müəllimləri Elşən Süleymanov, Ceyran Ağayeva, Jalə Qədirova, Zərifə Novruzova və başqaları çıxış edərək, milli musiqimizin dünyada tanınması istiqamətində həyata keçirilən çoxsaylı uğurlu layihələrdən danışdılar. Möhtərəm Prezident Cənab İlham Əliyevin musiqi və incəsənət sahəsində fəaliyyət göstərən istedadlı və peşəkar musiqiçilərin əməyinə göstərdiyi diqqət və qayğıdan söz açdılar.

Bildirilib ki, Ulu Öndərin adını şərəflə daşıyan fondun bu sahədəki çoxşaxəli fəaliyyəti Azərbaycanın musiqi ictimaiyyətində böyük ruh yüksəkliyi yaradır, dərin minnətdarlıqla qarşılınır, illər ötdükcə musiqi tariximizin unudulmaz şanlı səhifələrinə həkk olunur, ümumxalq sevgisinə çevrilir.

ZÜMRÜD

Azərbaycan və Türkiyə Hərbi Hava Qüvvələrinə məxsus aviasiyanın birgə təlimi qardaş ölkədə böyük maraqla izlənilir

Azərbaycan və Türkiyə Hərbi Hava Qüvvələrinə məxsus aviasiyanın birgə təlimi qardaş ölkədə mediasında "Türkiyə "F-16"-ları qardaş ölkədə", "Türkiyə qırcıları Azərbaycan səmasında" və digər başlıqlı məlumatlarla gündəmə gəlib. Hərbi aviasiyanın təlim uçuşlarını əks etdirən fotolar mətbuatın manşetində yer alıb. Ölkədə böyük sevgi və coşqu ilə qarşılanan bu xəbərlər sosial şəbəkədə geniş və sürətlə paylaşılan mövzudur.

Sosial şəbəkədə qeyd olunur ki, birgə təlimlər regionda sülh və sabitliyin qorunması üçün mühüm əhəmiyyət daşıyır. Bildirilir ki, hərtərəfli əlaqələrin Azərbaycan və Türkiyənin inkişafına təsiri, o cümlədən müdafiə sahəsində tərəfdaşlıq dünya üçün nümünədir.



Xalq ağı qaradan seçməyi bacarır

Avropa Parlamentinin qərəzli qətnaməsi erməni lobbisi tərəfindən sifariş olunub

Son zamanlar Azərbaycanın dinamik inkişafı və tərəqqisi beynəlxalq aləm tərəfindən də vurğulanır. Belə ki, bir çox nüfuzlu beynəlxalq qurumlar, ayrı-ayrı dövlət və hökumət başçıları, digər rəsmi şəxslər, ekspertlər, politoloqlar bütövlükdə Azərbaycanın müstəqillik illərində güclü dövlət və vətəndaş cəmiyyəti quruculuğu sahəsində əldə etdiyi böyük uğurları, hazırkı dövrdə dinamik inkişafı barədə əhd edirlər. O cümlədən, dünyanın nüfuzlu mətbu orqanları da Azərbaycanın bütün sahələrdə, eyni zamanda demokratiyanın inkişafı sahəsində sürətlə irəliləməsi haqqında bu kontekstləri əhatə edən geniş məqalələr dərc edirlər.

Lakin o da sirr deyil ki, bir sıra Qərb qurumları, insan haqlarını müdafiə təşkilatları ölkəmizin inkişaf amilini qəbul etmir, zaman-zaman Azərbaycanın əleyhinə qərəzli bəyanatlar yayır, qətnamələr qəbul edirlər. Söz yox ki, ortada mövcud olan daha bir faktor isə belə qurumların Azərbaycana təzyiqlər etməkdir. Çünki inkişaf edən Azərbaycanda müəyyən dairələr öz siyasi-iqtisadi maraqlarını güdür. Belələrinin qarşısı alınanda isə dərhal hər hansı bir qətnamələr çıxarılır və ölkəmizə qarşı təzyiqlər kampaniyalarına start verilir. Belə məqamda sözügedən qərəzli qurumlara daha çox yardım edənlər isə sapı özümüzə olan baltalardır. Müxtəlif siyasilənmiş QHT-lər, radikal təmayüllü partiyalar, onlarla əməkdaşlıq edən "hüquq müdafiəçiləri" xaricdə erməni lobbisi tərəfindən maliyyələşən siyasilərlə, deputatlarla iş birliyi qururlar. Məqsəd isə birdir - bütün hallarda Azərbaycana qarşı "kompromatlar" səsləndirmək. Avropayı idarə edən anti-Azərbaycan meyilli xristian klubları, və islamofob dairələr davamlı şəkildə ölkəmizə qarşı kampaniya aparır və öz qərəzli niyyətlərini bu cür addımları ilə reallaşdırmağa çalışırlar. Məhz bu baxımdan, sentyabrın 18-də Avropa Parlamentinin Azərbaycanın əleyhinə çıxardığı qətnamə heç bir məntiqə əsaslanmır və sırf qərəz kimi qiymətləndirilir.

Bəzi avropalı deputatlar erməni lobbisindən pul qoparmaqdan ötrü həqiqi Avropa dəyərlərinin üzərindən keçirlər

Digər tərəfdən, Azərbaycanın üzv olmadığı və qarşısında heç bir öhdəlik daşmadığı Avropa Parlamentinin bütün etik normalara, diplomatik qaydalara, Avropa İttifaqı ilə bir çox sahələrdə əməkdaşlıq əlaqələrinin ruhuna zidd və ikili standartların bariz nümunəsi olan belə sənədlər qəbul etməsi

ylverilməzdir. Əvvəlki illərin təcrübəsi də təsdiq edir ki, Avropa Parlamentində bu tipli qərəzli sənədlər Azərbaycanın inkişafını və müstəqil siyasətini həzm edə bilməyən bəzi xarici erməni



niperest dairələrin sifarişi əsasında qurumun islamofob və anti-Azərbaycan mövqeli bir qrup deputatı tərəfindən hazırlanır və olduqca məhdud sayda parlament üzvlərinin iştirakı ilə keçirilən iclasda qəbul edilir. 2011-ci il mayın 12-də və 2013-cü il iyunun 15-də Avropa Parlamentində 754 üzvdən cəmi 40-50 deputatının iştirakı ilə, tələm-tələsik Azərbaycanla bağlı qərəzli qətnamələr müzakirəyə çıxarılıb və təsdiq edilib. Şübhəsiz, 2014-cü il sentyabrın 18-də qəbul olunmuş qətnamə də bu qəbildəndir.

Daha bir vacib məqam həm də ondan ibarətdir ki, bəzi avropalı deputatlar erməni lobbisindən pul qoparmaqdan ötrü həqiqi Avropa dəyərlərinin üzərindən keçirlər. Bu isə cəmiyyətə şou kimi görünür. Çünki qətnamədə Azərbaycana qarşı ədalətsizlik, onun beynəlxalq nüfuzuna ləkə yaxmaq niyyəti, dövlət strukturlarına, hüquq-mühafizə sistemə hörmətsizlik, daxili ictimai-siyasi vəziyyəti gərginləşdirmək cəhdi açıq şəkildə özünü büruzə verir. Konkret cinayət eməllərinə görə həbs olunmuş və ya məhkum edilmiş şəxslərin "dərhal, qeyd-şərtsiz azad olunması", anarxiya və özbaşınalığa yol açmağa biləcək "sərhədsiz azadlıq" tələbləri, Azərbaycanla əməkdaşlıq edən digər beynəlxalq qurumlara qarşı təzyiqlər və şantaj cəhdi və s. bu sənədin və onu qəbul edənlərin məkrli simasını açıq nümayiş etdirir. AP-nin Azərbaycana təzyiqlər göstərmək üçün Beynəlxalq Olimpiya Komitəsinə və quruma üzv olan ölkələrə çağırışı bunu bir daha təsdiq edir.

Avropa Parlamentinin deputatları həqiqətən də ümumbəşəri, insani və demokratiya təəssübünü çəksəydilər...

Lakin Azərbaycan əleyhinə qətnamə çıxaran "mötəbər" avropalı deputatlar, insan hüquqlarını "qoruyan" və özlərini mələk qiyafəsində göstərməyə çalışan tərəflər nədənsə Ermənistanın işğalçı siyasətinə son qoymaq tələbi ilə çıxış etmirlər. Ancaq bunun əvəzinə, "xalq diplomatiyası" adı altında düşmənlə sıx əməkdaşlıq edən Leyla Yunus və Arif Yunus kimi ünsürlərin azad olunmasını, onların cinayətkar

fəaliyyətinə maneçilik törədilməməsini "tələb edir" və bu tipli fəaliyyəti dəstəkləyirlər. Çünki Avropa Parlamentinin deputatları həqiqətən də ümumbəşəri insani və demokratiya təəssübünü

çəksəydilər, 20 ildən artıqdır ki, Azərbaycan torpaqlarının Ermənistan tərəfindən işğalı, bir milyondan artıq azərbaycanlının qaçqın və məcburi köçkünə çevrilməsi və adi insani hüquqlarının pozulması, işğal altında olan ərazilərdə etnik təmizləmə siyasətinin aparılması və s. bu kimi faktları da məlum qətnaməyə daxil edərdilər, Ermənistanı təzyiqlər göstərməyə çalışırdılar.

O cümlədən, Avropa İttifaqı ölkələrində vətəndaşların toplaşmaq, öz fikirlərini sərbəst şəkildə ifadə etmək hüququ həm qanunvericilik, həm də praktiki cəhətdən məhdudlaşdırıldığı halda (belə hallarla bağlı çoxsaylı faktlar mövcuddur - 2011-ci ildə Britaniyada iğtişaşlar, ABŞ-da "Uol striti zəbt et!" kampaniyası, Ferqyuson hadisələri, Almaniya da mitinqlərin dağıdılması və s.), Avropa Parlamentinin Azərbaycana qarşı irəli sürdüyü "tələblər" qərəzli münasibətin əsl nümunəsi kimi səciyyələndirilə bilər. Qətnaməni hazırlayan 46 Avropa Parlamenti deputatının və onların Azərbaycandakı mənbələrinin kimliyi bu sənədin necə və hansı məqsədlə ərsəyə gəldiyini izah edə bilər. "5-ci kolon"un sifarişlə hazırladığı bu donosların qətnamə halına salınaraq qəbul edilməsi bir qrup ermənipərəst işbazın Avropa Parlamentinin adından spekulasiya cəhdindən başqa bir şey deyil.

AXCP, "Milli Şura", onların təsiri altında olan QHT-lərin və medianın mətbəxində hazırlanan "qətnamələr"

Bu gün sağlam düşüncəli hər bir insana, siyasi bilgisi olanlara bəllidir ki, bu qətnamə donosların, təhdid xarakterli, yalan informasiyaların karusel mexanizmi əsasında dövryyəsinə təkən verir. Həmin yalan və qərəzli informasiyalar xarici anti-Azərbaycan dairələrin sifarişi əsasında AXCP, "Milli Şura", onların təsiri altında olan QHT-lərin və medianın mətbəxində hazırlanır və sonra da Avropa Parlamenti kimi qurumlar tərəfindən dövryyəyə buraxılır. Artıq Azərbaycan ictimaiyyəti, ziyalılar, gənclər, ekspertlər də Avropa Parlamentinin qətnaməsini təzyiqlə qarşılayır, bu qurumu ermənipərəst qüvvələrini sifarişlərini yerinə yetirməkdə ittiham edir və bu tipli fəaliyyətə son qoyulmasını tələb edirlər. Eyni zamanda bu gün ölkəmizin inkişafını həzm edə bilməyən həmin qüvvələr də yaxşı bilirlər ki, Azərbaycanı inkişaf və tərəqqi yolundan heç bir qərəzli qətnamə ilə döndərə bilməyəcəklər. Ona görə ki, xalq ağı qaradan seçməyi bacarır.

Afət TAHİRQIZI



SAMİR

Korlar cəmiyyəti-Avropa Parlamenti

Çox maraqlıdır... Amma mən əminəm ki, Avropanın gözü kordur, Avropa Parlamenti də korlar cəmiyyətidir. Müqayisə edək, niyə belə dediyim aydın olsun. Avropa Parlamenti bir milyonu görmür, amma bir tək Leyla Yunusu görə bilir. Bir milyondan artıq azərbaycanlı doğma yurtdan didərgin düşüb, onların yaxınları ermənilər tərəfindən ən amansız üsullarla qətlə yetirilib. Amma Avropa Parlamenti bunu görmür, daha doğrusu, görmək istəmir. Buna baxmayaraq, bir müddət öncə Leyla Yunus həbs edildi, qoluna qandall vurulan kimi bütün Qərb, o cümlədən Avropa Parlamenti öz altına biz qoydu. Elə bil doğma analarını tutub ora basmışan. O zaman bunlar ar sayılmırmı?

Ölkəmiz haqqında "donos"lar əsasında müzakirələr keçirildi, qərarlar verildi. Paho, gör ha. Bəs görəsən, Avropa Parlamenti qanırmı ki, onların bu müzakirə və qərarları heç bizim vəcimizə də deyil? Belə şeyləri çox görmüşük, düşmənlərimizin "əziyyəti" hesabına Azərbaycan haqqında qəbul olunan hər hansı bir qərarı boyun əyəcəyimizimi düşünür bunlar? Çox gülməlidir. Qərbin bədbəxt deputatları anlamaq istəməyirlər ki, bir neçə aydır Putin bu boyda qitə və materiklərinizi çubuğuna dolayıb. İndiyə qədər onlarla sanskiya tətbiq etmişiniz, heç biri də effekt verməyib. Əksinə elə Avropanın öz ziyanına işləyib. Bilirsinizmi niyə? Çünki Avropa Putinin boyunun bir o qədərindən də Avropanın dərin dövlət idarəçiliyinin lap dərin qatlarında olduğunu qəbul etmək istəmir. Amma bu, həqiqətdir. Biz Rusiya deyilik, amma Avropanın enerji təhlükəsizliyi də məhz bizim əllərimizdədir. Ağılınızı başınıza yığın və bu saçma-sapan qərarlarınızı bir yerinizə dürtmələyin. Biz sizin üçün Mozambik, Efiopiya, Ermənistan və Uqanda deyilik.

Görəsən Avropada daha çox repressiya var, yoxsa Azərbaycanda? Konkret dövlətlərə keçək. Əgər İngiltərə, Almaniya, Fransa, ABŞ bu dövlətlərin hər birində 100-dən əskik siyasi dustaq varsa, Allah mənə lənət eləsin. Əgər bu dövlətlərin hər birində hər il hüquq müdafiəçiləri, jurnalistlər həbs olunursa, öldürülmürsə, Allah mənə bu dəfə lap iqiqat lənət eləsin. Mən bununla bu tip hallara haqq qazandırmıram. Sadəcə bildirmək istəyirəm ki, Azərbaycanda müxalifətçilərin heç biri siyasi mövqeyinə görə həbs olunmayıb. Amma təəssüf ki, sizdə belədir, sizmi bizə ağıl verirsiniz? Öncə öz yamaqlarınızı yamamağı bacarın. Ölkəmizdə həbs olunan müxalifətçilər xuliqanlıqlarına, vətənə xəyanətlərinə, oğurluqlarına görə həbs olunublar. Biz Avropa qədər zəif deyilik ki, vətəndaşlarımızı siyasi mövqeyinə görə şərəyləyib həbs etdirək.

P.S. Sual olunur, Efiopiyada Almaniyaya məxsus 3 gizli həbsxananın olduğu yalandırmı? Almaniya siyasi mövqeyinə görə həbs olunan vətəndaşlarını, keçmiş dövlət məmurlarını niyə öz ölkəsində yox, məhz Efiopiyada saxlayır? Almaniya deputat Aleksandr Lord buna aydınlıq gətirə bilirmi?

20 sentyabr 2014-cü il

Post və karyera uğrunda savaşı qızıdır

Müsavat uçuruma doğru yuvarlanır

Bəlli olduğu kimi, Müsavatın qurultayının keçirilməsi vaxtı müəyyən edildikdən sonra ilk öncə başqanlıq uğrunda mübarizə başladı. Artıq namizədlərin təbliğatının başlanması məqamında isə yenidən növbəti problem ortaya atılıb - o kəslər namizəd kimi təbliğat apara bilirlər ki, istər cəmiyyətdə, istərsə də partiyada karyerası olsun. Əcəba bu yerdə yaxşı deyiblər: lap Kərəmi ağlamaq tutdu. Ona görə ki, "cəmiyyətdə karyerası olsun" fikri nəyinki məni, xalqımızı çox qıcıqlandırdı. İlk öncə xalqın adından danışmağa sizin haqqınız çatır ki? Çünki ölkə Konstitusiyasının 1-ci maddəsinə əsasən Azərbaycanda dövlət hakimiyyətinin yeganə mənbəyi Azərbaycan xalqıdır. Belə olan halda cəmiyyət üçün sizin varlığınız-yoxluğunuz maraqlı deyil.

"Hamıdan güclü mənəm"lilik xəstəliyi



"Hamıdan güclü mənəm"lilik edənler indi də təbliğat zamanı karyeralarının nədən ibarət olduğunu sadalamağa başlayıblar. Partiya daxilində başqanlıq iddialı olanların siyahısında mərkəzi icra aparatının rəhbəri Arif Hacılı özünü ən şanslı namizəd saydığını bildirib. Politoloq Qabil Hüseynli bildirib ki, A.Hacılı Müsavatın ikinci yetkisi də saymaq olar: "Digərlərinə nisbətən partiya qarşısındakı xidmətləri böyükdür. Başqanlıq digər namizədlərdən daha çox şanslı olan A.Hacılıdır. A.Hacılı həmçinin, Müsavatdakı əsas qruplaşmanın rəhbəridir və zaman-zaman partiyadaxili mübarizədə qalib gəlib".

A.Hacılı məsələyə münasibət bildirərkən ən şanslı olduğunu söyləyib: "Seçki ilə bağlı artıq müzakirələr aparmışıq. Təbliğat və təşviqat kampaniyası şəffaf aparılacaq. Cəmiyyət bu kampaniyanın gedişini izləmək imkanlarına malik olacaq. Seçkilərdə qələbə çalmağımız Müsavat partiyasının üzvlərindən asılı olacaq. Təxminən 600 qurultay nümayəndəsi var və demək olar ki, onların hər birini şəxsən tanıyıram. Və seçkilərin nəticələrinin necə olacağı mənə indidən təxminən aydındır. Seçkilərdə kimin nə qədər səs toplayacağını da təxminən bilirim. Bu da onunla bağlıdır ki, mən 20 ildən çoxdur ki, Müsavat partiyasında bilavasitə təşkilati işlərlə məşğul olmuşam. Rayon təşkilatlarının qurulmasında, fəaliyyətinin tənzimlənməsində birbaşa iştirak etmişəm. Qurultay nümayəndələri ilə birlikdə həm seçki mübarizəsində, həm partiya quruculuğu işlərində, həm də Müsavat partiyasına hansısa basqılar olan zamanlarda çiyin-çiyinə fəaliyyət göstərmişəm. Ona görə də Müsavat partiyasında rəqibim yoxdur".

Tural Abbaslı: "Ən güclü namizəd mənəm"

Divan üzvü Tural Abbaslı da özünü hamıdan güclü saydığını deyib: "Əgər mən inansaydım ki, başqanlıq görevini məndən daha yaxşı icra edə biləcək adam var, namizədliyimi verməzdim. Həmin adamı dəstəkləyərdim, həmin adamın təbliğat-təşviqat kampaniyasında iştirak edərdim".

İsa Qəmbərin postuna iddialı olan T.Abbaslı vurğulayıb ki, partiya başqanlıqına özümün daha faydalı olacağına inandığım üçün namizədliyimi vermişəm: "Potensial rəqib deyəndə, rəqib bir az daha radikal anlayışdır. Müsavatda rəqiblər yox, alternativlər var. Başqanlıq namizədliyini verənlərin hamısını özümə alternativ görürəm. Biz bu günə qədər bir-birimizə alternativkə, bu o, demək deyil ki, bir-birimizi bəyənmirik. Mən düşünürəm ki, mənim başqan seçilməyən partiyamıza və mübarizəmizə daha xeyirli olacaq. Onlar da düşünürlər ki, onların seçilmələri daha məqsədəuyğundur. Biz indi bir ay ərzində təbliğat-təşviqat kampaniyası müddətində fikirlərimizi, iddialarımızı qurultay nümayəndələrinə çatdıracağıq. Və onlar da özləri üçün müəyyən edəcəklər ki, üzümüzə gələn bu 4 ildə Müsavat partiyasına kim başqanlıq etsin".

Yaranmış vəziyyət onu göstərir ki, başqanlıq uğrunda savaşı partiyasının qurultayına kimi, Müsavat adlı partiyanın parçalanması ilə nəticələncək. Bu isə ondan xəbər verir ki, Müsavatda qrup və şəxsi maraqlar partiya maraqlarından üstün tutulur.

Ü.ƏSGƏROV

Avropanın "demokratik" dəyəri

Yaxud onlarda da Leyla Yunus olsaydı, nə baş verərdi?

Bəlli olduğu kimi, Avropa Parlamenti Azərbaycanın əleyhinə qətnamə qəbul edib və həmin qətnamə öz qondarmaçılığı və qərəzi ilə daha çox nəzərə çarpmaqdadır. Məsələ ondadır ki, beynəlxalq təşkilat heç bir tərifi olmayan "siyasi məhbus" məsələsini qabardaraq, Azərbaycana qarşı sifət qərəzçilik və içəridən doğan paxıllıq funksiyasını sərgiləyib. Çünki bu gün Azərbaycanın istər demokratik, istərsə də digər inkişaf amili həqiqətən də Qərbi ciddi şəkildə narahat etməyə başlayıb. Məhz bu səbəbdən indi də qondarma "siyasi məhbus" məsələsini gündəmə çıxarmaqla bir növ, Azərbaycan üzərində təzyiqlərini reallaşdırmağa çalışır.

Beləliklə, dövlət əleyhinə işləyən, erməni kəşfiyyat orqanları ilə sıx təmasda olan, Vətənə xəyanət edən bir ünsürə görə Avropa Parlamenti Azərbaycana qarşı olmanın qərəzçilik kampaniyası aparmaqdadır. Maraqlısı da budur ki, avropalı parlamentarilər Azərbaycana qarşı qərəzçilik kampaniyası apararkən, dönüb özlərinin hansı "demokratik" dəyərlərinə baxırlarmı?! Yaxud Azərbaycanla bağlı qətnamə layihəsini Avropa Parlamentinin almaniyalı deputatı Aleksandr Graf Lambsdorf ALDE qrupu adından təqdim edərkən, öz ölkəsinin irqçilik, islamofobiya və s. haqqında düşünübümü?

Dünya ictimaiyyətinə yaxşı bəllidir ki, Avropada baş verən pərdəarxası repressiyalar bu gün də davam edir

Guya Azərbaycandakı "repressiyalar", o cümlədən "hüquq müdafiəçiləri"nin həbsi, müstəqil mediaya "basqılar" və s. bu kimi qondarma iddialarla ölkəmizə qarşı basqı düzənləyən avropalı parlamentarilər unutmamalıdırlar ki, əgər onların özündə Leyla və Arif Yunuslar, eləcə də digərləri olsaydı, həmin insanları qeyd-şərtsiz həbs edə, üstelik mətbuatlarında senzura da tətbiq edərdilər. Hər halda dünya ictimaiyyətinə yaxşı bəllidir ki, Avropada baş verən pərdəarxası repressiyalar bu gün də davam edir.

Beləliklə, qətnamə həqiqətə uyğun deyil və yenə də obyektiv araşdırma aparılmadan qəbul edilib. Avropa Parlamentində heç bir araşdırmaya və ciddi əsaslara söykənməyən qətnamənin qəbul edilməsi qurumun bir daha ikili standartlar mövqeyinə istinad etdiyinin xəbərçisidir.

Eyni zamanda qətnamədə qeyd olunanların reallıqla heç bir əlaqəsi yoxdur!

Avropanın özü demokratik normalara tüpürür

Azərbaycanda müxalifət partiyaların və kütləvi informasiya vasitələrinin, vətəndaş cəmiyyətinin sərbəst fəaliyyəti üçün yaradılmış imkanlar Avropa ölkələrindən heç də geri qalmır, hətta qıbtə olunacaq səviyyədedir. Avropa Parlamentinin qəbul etdiyi bu qərəzli qətnamə Azərbaycanda demokratik dəyərlərin inkişafına və zənginləşdirilməsinin qarşısının alınmasına yönəlmiş bir addımdır. Onu da vurğulayaq ki, Avropa Parlamentinin bu əsassız, ədalətsiz və qeyri-obyektiv, qərəzli qərarı Azərbaycanı demokratik dəyərlərə sadıqlıq mövqeyindən döndərməyəcəkdir.

Gələn bir daha demokratiyadan dem vuran Avropaya nəzər yetirək. Məsələn, Almaniyanın Frankfurt şəhərində narazı kütlələr kansler Angela Merkelin iqtisadi siyasətinə və sosial problemlərin artmasına, insan hüquq və azadlıqlarının pozulmasına, rasizm və milliyətçiliyin genişlənməsinə qarşı kəskin etirazları sət şəkildə dağıdıldı. Aksiyalarda xüsusi təyinatlılar tərəfindən yüzlərlə insan - qocalar, qadınlar və gənclər həbs olundular. Dünyada demokratiyanın təhlilçisinə çevrilən Almaniyaya görə, etirazçılara qarşı vəhşiliklər törəyəndə demokratiyanı yada saldı mı?!

Qərb KİV-ləri Avropanın tam mərkəzində insan haqlarının pozulmasına, polis vəhşiliyinə niyə ictimaiyyətin diqqətini çəkmək istəmir, tam əksi hadisələrin üstündən keçir? Almaniyaya və digər Qərb ölkələri özlərini demokratik dəyərlərin qoruyucusu rolunda təqdim edirlər. Amma indiki durumda bu oyun heç də uğurlu alınmır. Mövcud vəziyyət həm sadə insanlar, həm də siyasi elmlə məşğul olan insanlar tərəfindən də başa düşülür. Bunun ən bariz nümunəsi olaraq isə Almaniyaya Bundestaqının üzvü Ulrich Vinkenin fikrini göstərmək olar: "Almaniyaya hakimiyyəti demokratik normalara tüpürür. Burada baş verənlər Almaniyanın nüfuzuna zərərdir. Polis faktiki olaraq minlərlə adam həbs edib".

Beləliklə, Avropa siyasətçilərinin riyakarlığı və ikiüzlüü təəccüblü deyil. Onlar bunu ilk dəfə deyil ki, göstərirlər. Ancaq hər dəfə nə qədər yanıldıqlarını da çox gözəl anlayırlar. Bunu etiraf etməkdən isə utanırlar.

Rövşən NURƏDDİNOĞLU

Qəzvin-Rəşt-Astara dəmir yolu 2015-ci ildə istifadəyə veriləcək

"Şimal-Cənub" beynəlxalq nəqliyyat dəhlizinin əsas hissəsini təşkil edən Qəzvin-Rəşt-Astara dəmir yolu 2015-ci ildə istifadəyə veriləcək.

Bu barədə Qəzvin-Rəşt-Astara dəmir yolu layihəsinin icraçı direktoru Fərhad Kafi məlumat verib. Qeyd olunub ki, yolun ümumi uzunluğu 205 kilometr, Ənzəli-Astara hissəsinin uzunluğu isə 164 kilometrdir. Yolun çəkilişinə İrənin 6 böyük şirkəti cəlb edilib. Yol boyu 22 tunelin və 15 körpünün tikilməsi nəzərdə tutulur və 15 tunel artıq hazırdır. İqtisadi cəhətdən səmərəli olan Qəzvin-Rəşt-Astara dəmir yolu İran, Azərbaycan



və Rusiyanın dəmir yolları sistemlərini birləşdirəcək. İkin mərhələdə bu yol vasitəsilə 6 milyon ton yük daşınması gözlənilir. Sonralar bu göstərici 15-20 milyona çatacaq. Yolun inşasına ümumilikdə 400 milyon dollar sərmayə yatırılması planlaşdırılıb.

Vətəndaş cəmiyyəti və hüquqi dövlətin əsas demokratik prinsipləri

Vətəndaş cəmiyyətinin və hüquqi dövlətin əsas demokratik prinsiplərini R.Quliyevin fikrinə, belə ifadə etmək olar:

1. İqtisadi azadlıq, müxtəlif mülkiyyət formaları, bazar münasibətləri.
2. İnsan və vətəndaşların təbii hüquqlarının qeyd-şərtsiz tanınması və qorunması.
3. Qanun və ədalət qarşısında hamının bərabərliyi və şəxsiyyətin etibarlı hüquqi müdafiəsi.
4. Hakimiyətin legitimliyi və demokratik xarakteri.
5. Hakimiyətin bölünməsi və qarşılıqlı fəaliyyətinə əsaslanan hüquqi dövlət.
6. Siyasi və ideoloji plüralizm, leqal müxalifətin mövcudluğu.
7. KİV-in müstəqilliyi, fikir, söz, mətbuat azadlığı.
8. Dövlətin vətəndaşların şəxsi həyatlarına qarışmaması, onların qarşılıqlı vəzifələri və öhdəlikləri.
9. Sınıf sülh, əməkdaşlıq və milli barışıq.
10. İnsanların layiqli həyat şəraitini təmin edən effektiv sosial siyasət.

R.Quliyev yazır ki, vətəndaş cəmiyyətində hüquqi dövlətin yeri və roluna gəldikdə onu qeyd edə bilirik ki, vətəndaş cəmiyyəti açıq, demokratik, antitotalitar, müstəqil inkişaf edən cəmiyyətdir ki, burada mərkəzi yeri insan, vətəndaş, şəxsiyyət tutur. Vətəndaş cəmiyyəti insanların siyasi yox, başlıca olaraq iqtisadi və şəxsi həyat fəaliyyəti sferasıdır. Burada avtoritar hakimiyyətə, sinfi düşmənçiliyə, totalitarizmə, insanlara qarşı zorakılığa yer yoxdur. Burada əxlaq və humanizm prinsiplinə, qanunlara, və əxlaqa hörmət edilir. Bu cəmiyyət demokratik rejimdə dövlətlə sıx qarşılıqlı əlaqədə olur, totalitar və avtoritar rejimlərdə isə dövlətə qarşı ya aktiv ya da passiv müxalifətdə olur.

R.Quliyev göstərir ki, vətəndaş cəmiyyətinin formalaşması onun həyatının və fəaliyyətinin bir çox tərəflərini dövlətsizləşdirməyi nəzərdə tutur. Lakin bu, o demək deyil ki, onun dövlətə ehtiyacı yoxdur. Sadəcə olaraq burada dövlət necə deyər, öz yerini tapmalı və tutmalı, bütün problemlərin həllində totalitar nəzarətdən və cavabdehlikdən əl çəkməli və yalnız o istiqamətə yönəlməlidir ki, orada onun iştirakı qaçılmaz olsun. Xüsusən müdafiə, qanunvericilik, ekologiya, xarici siyasət, büdcə, rabitə, nəqliyyat, vətəndaşların hüquqlarının müdafiəsi sahəsində. Yeni burada dövlət cəmiyyətin xidmətçisi, onun inamlı nümayəndəsi kimi çıxış edir. Qısa desək cəmiyyət dövlət üçün yox, dövlət cəmiyyət içindədir.

R.Quliyevin qeyd etdiyi kimi, inkişaf etmiş vətəndaş cəmiyyətində dövlətin funksiyaları ümumi inkişaf strategiyasının işlənməsinə yönəlmiş olur. Yeni cəmiyyətin sosial və iqtisadi inkişafının prioritetlərinin müəyyən edilməsi və əsaslandırılması; vətəndaşların ictimai

faydalı fəaliyyətlərinin stimullaşdırılması və onların hüquqlarının, əmlaklarının və şəxsi ləyaqətlərinin qorunması; cəmiyyətin bütün sferalarının demokratikləşdirilməsi; sərhədlərin qorunması və daxili qayda-qanunun təmin olunması. Sonda vətəndaş cəmiyyəti haqqında deyilənlərə yekun vuraraq demək lazımdır ki, bu cəmiyyətin mahiyyəti odur ki, o, hakim elitanın, hakimiyyətin, dövlətin iradəsinin ifadəçisi yox, hər şeydən əvvəl vətəndaşların maraqlarını, tələbatlarını, azadlığını, istəklərini birləşdirir və ifadə edir.

R.Quliyev göstərir ki, vətəndaş cəmiyyəti ideyası Qərbi siyasi təfəkkürünün ənənələrində uzun illər mövcud olmuşdur. Onun kökləri xristian dininin təbiət qanunları barədə mülahizələr yürütdüyü dövrlərə qədər gedib çıxdığı halda, şotland maarifçiliyi dövründən başlayan ilk müasir ifadəsi bu ideyanın bərpası haqqında sonrakı zamanlarda aparılan müzakirələrə təkan vermişdir. 1970-ci illərdə dövlət aparatı və polyak fəhlə hərəkatı arasındakı mübarizədə yenedən istifadə olunan bu konsepsiya son illər istər Şərqi və Qərbi Avropada, istərsə də, Amerika Birləşmiş Ştatlarındakı siyasi debatlarla əsas məsələlərdən biri vətəndaş cəmiyyəti ideyasının müasir "dirçəlişində" sözügedən konsepsiya ayrı-ayrı insanlar üçün müxtəlif mənalar kəsb etmişdir. Bəzi mütəfəkkirlər bu konsepsiyanın müxtəlif

Prinstonda, Çikaqoda və ya Torontoda olduğundan bir qədər fərqli şəkildə səslənir.

Bu fərqli nəzəri perspektivlərə və siyasi gündəmdəki məsələlərə baxmayaraq, vətəndaş cəmiyyəti ideyasını bu geniş ictimai mütəfəkkirlər kütləsi üçün cəlbedici edən şey şəxsi və ictimai xeyrin, fərdi və sosial istəklərin güman edilən sintezidir. Beləliklə, vətəndaş cəmiyyəti ideyası bir çoxları üçün sosial quruluşun elə etik idealarını təcəssüm etdirir ki, o, fərdi mənafə və sosial xeyir arasındakı ziddiyyətləri aradan götürməyə də, heç olmazsa, onları bərkəsbirir.

R.Quliyev qeyd edir ki, Azərbaycanın inkişaf meyilində milli ideya, vətəndaş cəmiyyətinin siyasi etika, siyasi və dini dözümlülüyün tərbiyəsi sintez şəklində və vəhdət halındadır. Ulu Öndərimiz Heydər Əliyev keçid dövrünün çətinliklərindən danışıqdan həm bu dövrdə irəliləyişlərin, həm də maneələrin mövcud olduğunu göstərirdi ki, keçid dövrünün özünün çətinlikləri var. Yeni dövlət qurulur, demokratik proseslər bərkəsbirir olur. Bununla yanaşı, bəzi münaqişələr və başqa hadisələr də ölkə həyatının sürətlə inkişaf etməsinə maneçilik törədir. Ancaq bunların hamısına baxmayaraq, xalqımızın əldə etdiyi nailiyyət ən yüksək qiymətə layiqdir.

R.Quliyev göstərir ki, keçid dövrünün çətinliklərindən biri bu-



tarixi mənbələri və ənənələrini onun müasir anlamına uyğun amillərlə vurğulamışlar. Nəticədə alınan təsvir ikimənəli səciyyə daşmışdır. Bu, sadəcə bir anlaşılmaqlıq deyil, çünki vətəndaş cəmiyyəti ideyası siyasətin liberal ənənəsi çərçivəsində çalışan mütəfəkkirlər üçün bir cür prinsiplər və praktikalar mənasını verir. Bəlkə də daha önəmli odur ki, vətəndaş cəmiyyəti ideyası Buxarestin, Vilnüsün və ya Praqanın küçələrində Oksforda,

dur ki, vətəndaş cəmiyyəti və hüquqi dövlət quruculuğu prosesində bazar iqtisadiyyatı təkamül yolu ilə ictimai şüurun və mənəviyyətin inkişafı ilə bəhəm inkişaf etmir. Əqidə, dünyagörüşü, əxlaqi meyarlar qanunauyğun surətdə dəyişə bilmir, mənəviyyət yeni iqtisadi mühitə uyğunlaşa bilmir. Yeni mənəvi-əxlaq dəyərlərlə köhnə dəyərlər, mənəviliklə müasirlik arasında tarazlıq yaranmır. Keçid dövründə istər ideoloji, istər iqtisadi



Bu yazı Azərbaycan Respublikası Prezidenti yanında Kütləvi İnformasiya Vasitələrinin İnkişafına Dövlət Dəstəyi Fondunun maliyyə dəstəyi ilə "Vətəndaş cəmiyyəti, hüquqi dövlət quruculuğu" istiqaməti çərçivəsində hazırlanıb

di və istərsə də mədəni-mənəvi sahələrdə tam irəliləyiş əldə olunmamışdır.

Regionlarda baş verən siyasi, sosial-iqtisadi, mədəni-mənəvi proseslər global fəlsəfi-etik və geosiyasi əhəmiyyət kəsb edir. Bir tərəfdən dünya birliyinə, ümumbəşəri dəyərlərə qovuşmaq kimi mürəkkəb proses, digər tərəfdən postsosialist, postsovet ölkələrin

ilə totalitarizm, vətəndaş əxlaqi və totalitar əxlaqın əcaib qovuşğundan başqa bir şey deyildi. Bu konsepsiya yeni vətəndaş cəmiyyəti əxlaqını deyil, mövcud əxlaqi sistemin təkmilləşdirilməsini tələb edirdi. Müstəqillikdən sonra demokratik dəyərlər, vətəndaş əxlaq normaları, milli dövlət ideologiyası, mənəvi sosial-mədəni dəyərlər bərkəsbirir oldu və sosial-iqtisadi islahatlar həyata keçirildi. Ateizmdən, dinsizlikdən, islam dəyərlərinə qayıdış baş verdi. İslam mənəvi tərəqqinin mühüm tərkib hissəsi kimi qəbul edildi. Lakin insanların mənəviyyətinə xurafat və fanatizmin daxil olması kimi mürəkkəb mənəvi meyillərin yaranması təhlükəsi də meydana çıxdı.

Vətəndaş cəmiyyəti və hüquqi dövlət quruculuğu, demokratik dəyərlərin bərkəsbirir olması müstəqil Azərbaycanın həyata keçirdiyi başlıca prinsiplərdir. Ulu Öndər Heydər Əliyev bu barədə deyirdi ki, "...respublikamızda hüquqi dövlət qurulması, demokratik, sivilizasiyalı cəmiyyət yaradılması, insan azadlığının, söz, vicdan azadlığının, müasir plüralizmin təmin edilməsi çoxpartiyalı sistemin bərkəsbirir olması bizim əvvəldən qəbul etdiyimiz prinsiplərdir".

R.Quliyevin qənaətinə görə, vətəndaş cəmiyyəti ideyasının yenedən istifadəsi üçün müasir dövrdəki cəhdlərin əksəriyyətinin mərkəzində elə bu nöqtəyi-nəzər durduğuna görə, fikrimcə, aşağıdakı təhlilin də əsasını elə o formalaşdıracaqdır. Əvvəllər bu nöqtəyi-nəzəri mümkün etmiş həm tarixi, həm də fəlsəfi adlandırılma biləcək şərtləri müvafiq surətdə müəyyənləşdirərək, biz onun istər Qərbdə, istərsə də Şərqdə müasir siyasi həyata uyğunluğunun daha məntiqli anlamına nail ola bilərik.

Vahid Öməröv,
fəlsəfə üzrə fəlsəfə doktoru

Sovet cəmiyyətinin "yenedən-qurma" konsepsiyası demokratiya

Pensiyacılar üçün ən yaxşı yaşayış yeri hansı ölkədir?

Amerikanın "Forbes" jurnalı yazır ki, pensiya yaşında həyatın əziyyətlərindən uzaq olub sevinc dolu günlər yaşamaq üçün ən yaxşı yer Panamadır. Cənubi Amerikanın bu ölkəsi "International Living" jurnalının hər il öz müxbirlərinin məlumatları əsasında pensiyacılar üçün tərtib etdiyi ən yaxşı ölkələr reytingində birinci yeri tutmuşdur. Panamaya birincilik ilk növbədə ona görə verilmişdir ki, bu ölkənin rezidenti olmaq çox asandır. "Forbes" yazır ki, bunun üçün yalnız yerli bankda 5 min dollarlıq hesab açmaq, habelə üç şərtdən birini yerinə yetirmək - daşınmaz əmlak sahibi olmaq, öz biznesini qurmaq, yaxud işə düzəlmək yetər. Bundan başqa, bu Latin Amerikası ölkəsinin "havası gözəldir, yerli valyutanın dollara nisbətən məzənnəsi qənaətbəxşdir, iqtisadiyyat möhkəm, hökumət sabitdir". "International Living" jurnalı yazır: "Əgər siz Panamada nə işə əldə edə bilmirsinizsə, deməli, o heç sizə gerek deyildir". Lakin yeni rezidentlər buraya köçdükdən sonra onların həyatını qaralda biləcək bəzi çətinliklərlə qarşılaşa bilərlər. Bu, infrastrukturun inkişaf etməməsi və yolların pis olmasıdır. Pensiyacılar üçün ən əlverişli ölkələr siyahısında ikinci yeri Ekvador, üçüncü yeri Malayziya, dördüncü yeri isə Kosta-Rika tutur. Amerika müxbirlərinin fikrincə, beşinci yerdə İspaniyadır. İkinci beşliyə Kolumbiya, Meksika, Malta, Uruqvay və Tailand daxildir.



SƏS

Son səhifə

20 sentyabr

Tarixi qələbə: "Avro-2020" Bakıda!



Sentyabrın 19-da Cenevrə şəhərindəki "Espace Hippomene" Sərgi Mərkəzində UEFA-nın İcraiyyə Komitəsi futbol üzrə "Avro-2020"nin final mərhələsinin oyunlarını qəbul edəcək 13 şəhərin adını açıqlayıb. AzərTAC xəbər verir ki, əvvəlcə Avropa çempionatları tarixindən bəhs edən videoçarx nümayiş olub. Sonra UEFA-nın baş katibi Canni İnfantino "Avro-2020"nin final mərhələsinin oyunları və səsvermə prosesi haqqında məlumat verib. Qeyd edib ki, "Avro-2020"nin oyunları 13 paketə bölünüb - qrup mərhələsinin 3, play-off (1/8 və 1/4 final) mərhələsinin isə 1 oyununun daxil olduğu 12 standart paket və yarımfina qurşaqlarının və final matçının daxil olduğu 1 paket. Namizəd 19 şəhər haqqında videoçarx nümayiş etdirildikdən sonra ilk olaraq çempionatın yarımfina və final mərhələlərinin oyunlarını qəbul edəcək şəhər elan olunub. UEFA-nın prezidenti Mişel Platini çempionatın hələdici mərhələsinin Londonda keçiriləcəyini elan edib. Sonra çempionatın qrup və play-off mərhələsinin oyunlarına ev sahibliyi etmək üçün ardıcıl olaraq Münxen (Almaniya), Bakı, Sankt-Peterburq (Rusiya), Roma (İtaliya), Kopenhagen (Danimarka), Buxarest (Rumıniya), Amsterdam (Hollandiya), Bilbao (İspaniya), Budapeşt (Macarıstan), Brüssel (Belçika) və Qlazqo (Şotlandiya) şəhərlərinin adları zərflərdən çıxıb. Beləliklə, 2020-ci ildə təşkil olunacaq Avropa çempionatının final mərhələsinin 4 oyunu UEFA-nın İcraiyyə Komitəsinin qərarına əsasən, Bakıda keçiriləcək. Bunlardan biri 1/4 final mərhələsinin, digər 3-ü isə qrup mərhələsinin oyunları olacaq. Əlavə edək ki, Azərbaycanı Cenevrədə AFFA prezidenti Rövşən Abdullayev, AFFA-nın baş katibi Elxan Məmmədov, milli komandamızın baş məşqçisi Berti Foqts, AFFA-nın vitse-prezidenti Elşad Nəsirov, futbol vətənləri İsgəndər Cavadov, İqor Ponomaryov və digər şəxslər təmsil edib.

ELAN

Azərbaycan Dövlət Pedaqoji Universiteti tərəfindən tarix fakültəsinin I kurs tələbəsi Oruczadə Oruc Fərhad oğluna verilməmiş magistr bileti itdiyi üçün etibarsız sayılır.

TOPLU SMS

"Aztelekom" İB müştərilərinizin Sizə daha yaxın olması üçün Toplu SMS xidmətini təklif edir

Kampaniyalar və endirimlər
Korporativ tədbirlərə dəvətlər
Ödənişlər haqqında məlumatlar
Bayram və doğum günü təbrikləri və s.

Bu xidmət vasitəsilə mobil telefon istifadəçisi olan müştərilərinizə lazımı məlumatı qısa zamanda çatdırma biləcəksiniz

Mesajlarınızı bir anda minlərlə ünvana çatdırın, müştərilərin rəğbət və məmnuniyyətini qazanın, rəqiblərdən öndə olun!

012 122
QAYNAR XƏTT

www.facebook.com/AztelekomIB
aztelekom@aztelekom.net

www.aztelekom.org

"Aztelekom" İB
Az 1122, Bakı şəhəri, Tbilisi 187
(+994 12) 344 00 00



"Qarabağ" "Sent Etyen"ə keçid vermədi

UEFA Avropa Liqasının qrup mərhələsinin oyunlarına start verilib. Qol.Az-ın məlumatına görə, turnirdə yeganə təmsilçimiz "Qarabağ" da bu gün qrupda ilk oyununu keçirib. F qrupunda mübarizə aparan Qurban Qurbanovun komandası öz meydanında Fransanın "Sent Etyen" klubu ilə qarşılaşıb. Tarixində ilk dəfə qrup mərhələsinə yüksələn Ağdam təmsilçisi azarkeşləri önündə sərfəli nəticə qazanmağa çalışacaqdı. Bu matçda "Qarabağ" 0:0 hesabı ilə bərabərə qalıb.

Maradona: "Narkotikə qurşanmasaydım..."

Dünya futbolunun canlı əfsanəsi Dieqo Armando Maradona maraqlı açıqlamaları ilə diqqət çəkib. Qol.Az-ın xarici KİV-lərə istinadən verdiyi məlumata görə, Maradona narkotik qəbul etməsinin onun karyerası ilə yanaşı, həyatına da mənfi təsir göstərdiyini bildirib: "Əgər narkotikə qurşanmasaydım, fenomen futbolçu olardım. Avropaya gəldiyimdə anladım ki, texnikamla istənilən müdafiəçini geridə qoya bilərəm. Top hər dəfə mənə gələndə, azarkeşlər sevinirdilər. Hazırda 53 yaşımda olmağıma baxmayaraq, özümü 80 yaşında hiss edərdim. Normal insan həyatı yaşamadım".



Baş redaktor:

Bəhruz Quliyev

Baş redaktorun müavinləri:

**Valeh Məhərrəmli
Fətulla Həsənov**

Ünvanımız: Bakı şəhəri,
Üzeyir Hacıbəyov
küçəsi, 32.

Şəhadətname: № 022492

<http://www.ses-news.az>

<http://www.sesqazeti.az>

E-mail: ses@sia.az

Tel: 598-33-90 Faks: 493-11-62

Buraxılışa məsul: Mətləb Salahov

Redaksiyanın mövqeyi ilə müəllifin
mövqeyi üst-üstə düşməyə bilər.

Qəzet "Səs" in komputer mərkəzində yığılır, səhifələnilir.
"Azərbaycan" nəşriyyatında çap olunur

Qəzetdə AzərTAC, SİA, APA və AZADİFORM informasiya agentliklərinin məlumatlarından istifadə olunur.

Qəzet
bazar və bazar
ertəsindən
başqa hər gün
nəşr olunur
Tiraj: 5500